


analizi

VOL. 1, N. 1 OTTUBRU – NOVEMBRU 1987



RIVISTA TA' KRITIKA GHALL-MATRIKOLA TAL-MALTI
PUBBLIKATA MID-DIPARTIMENT TA' L-EDUKAZZJONI.



Enjoy

Coca-Cola

REGISTERED TRADE MARK

analizi

EDITORJAL

I l-hruġ ta' din ir-Rivista **Analizi** taht l-awspiċi tad-Dipartiment ta' l-Edukazzjoni għandu skop doppju: l-ewwel, li ngħinu kemm lill-istudenti u kemm lill-għalliema tal-Malti, imma l-aktar lill-istudenti, biex jistharrġu u japprezzaw ahjar il-lingwa u l-użu tagħha fl-aspetti kollha li għandha; it-tieni, li nipprezentawhom aspetti godda tal-kotba li għandhom għas-sillabu tal-Matrikola Ordinarka u tal-Matrikola Avanzata mhux biex isibu n-noti lesti, iżda biex mill-kummenti tagħna joħorġu kummenti oħra li jwassluhom għal dik il-kreattività li tant tagħmel ġid fir-relazzjonijiet bejn l-istudent u l-għalliem fil-klassi u anki barra mill-klassi.

L-aħħar kummenti ta' l-eżaminaturi tal-Malti (ara r-rapport u l-kummenti tagħna li jidhru f'din il-ħarġa) huwa relevanti ħafna. Anzi jagħtuna raġun aktar l-għala hemm bżonn urġenti ta' rivista bħal din. Il-qagħda ġenerali ta' l-ortografija — biex nibdew minn haġa li bil-kemm imissha tissemma fil-Livell Avanzat — hija waħda tal-biki. L-istess għal-Letteratura.

Hija x-xewqa tal-Bord Editorjali u tal-Kontributuri kollha li jiswew ta' ġid f'dawn iż-żewġ oqsma wiesgħa ta' l-eżami tal-Matrikola. Imma f'din ir-rivista se nħallu post għall-kontribuzzjonijiet kreattivi u originali ta' l-istudenti u ta' l-għalliema u ta' kull ma jinteressah il-ġid u l-iżvilupp tal-Malti: nixtiequ l-kummenti tagħkom; irridu s-suggerimenti li jidhrilkom li ta' min wieħed idahħalhom f'din ir-rivista; jekk hemm xi mistoqsijiet li jidhrilkom li għandna nagħmlu aħna f'isimkom lill-eżaminaturi jew lill-awturi tal-kotba li għandkom u li għadhom haġjin, ibagħtuhomlna u aħna nagħmlu minn kollox biex ngħinukom. Jekk għandkom xi kitba tajba jew li jidhrilkom li hi tajba, għadduhna u aħna nxandruhna f'din ir-rivista.

Jalla nibdew naraw l-ewwel riżultati sbieħ mhux biss fl-eżamijiet tagħkom iżda fl-iżvilupp tal-letteratura moderna Maltija bl-għajnnu tagħkom iż-żgħira.

L-Edituri jhossu li għandhom jirrikonoxxu pubblikament l-interess ta' l-għajnnu li offra d-Direttur ta' l-Edukazzjoni, is-Sur Frederick Fearn, sa minn Marzu, 1986 biex isehh dan il-proġett.

Analizi

Rivista għall-Matrikola tal-Malti

Pubblikazzjoni tad-Dipartiment ta' l-Edukazzjoni

© 1987 Dipartiment ta' l-Edukazzjoni

© Dritt Letterarju tal-kittieba

Kull jedd miżmum. Din ir-rivista qed tinbiegħ bil-kundizzjoni li ma tistax tinsilef, terġa' tinbiegħ, tingħata b'xejn, f'xi forma oħra ta' stampar jew qoxra flief kif inhi ppubblikata mid-Dipartiment ta' l-Edukazzjoni. L-ebda silta minn din il-pubblikazzjoni ma tista' tkun riprodotta b'xi mod fotostatiku, elettroniku, mekkaniku, rekordjat jew b'kull mod ieħor mingħajr il-permess bil-miktub tad-Dipartiment ta' l-Edukazzjoni.

Stampat fir-"Rinella Printers"

Chairman tal-Bord Editorjali: DR PAUL HEYWOOD

Edituri: GORG MIFSUD u MARIO AZZOPARDI

Relazzjonijiet Pubbliċi: ADRIAN STIVALA

Awditur: JOHN FERNANDEZ

Indirizz Editorjali:

"Analizi"

Il-Liċeo (Sezzjoni Umanitajiet), Misraħ Gużè Debono, Msida.

Tel: 224271/5 Est. 65 jew 225889

MESSAĠĠ MID-DIRETTUR TA' L-EDUKAZZJONI

Egħżiez studenti u qarrejja,


Filwaqt li nixtieq nagħtikom merħba għal din is-sena li nittama tkunilkom sena ta' hidma fejjieda, irrid illaqgagħkom ma' din ir-rivista ġdida, mahruġa għal ta' l-apposta għalikom mid-Dipartiment ta' l-Edukazzjoni. Fiha jiena ċert li se ssibu kitbiet f'waqthom għall-istudji tagħkom tal-Malti biex, kif saħqu l-Edituri, intom toħorġu kummenti godda li jwasslukom "għal dik il-kreattività li tant tagħmel ġid fir-relazzjonijiet bejn l-istudenti u l-għalliem fil-klassi u anki barra mill-klassi".

Hawn ma rridx nibqa' lura milli ninsisti fuq l-importanza tal-Malti. Sa minn ċkunittom jeħtieġ li tifhmu x'identità kbira tagħtina l-lingwa Maltija bħala pajjiż indipendenti fil-Mediterran. Il-hidma li nbdi minn Mikiel Anton Vassalli mal-mitejn sena ilu jeħtieġ tixtaruha sewwa, titrawmu fiha u tgħadduha lill-generazzjonijiet tal-ġejjieni.

L-istudju tal-Malti u tal-Letteratura tiegħu ma jeqridx l-interess fil-lingwi l-oħra imma t-tnejn jirfdu l-xulxin u jħajrukom dejjem aktar biex tistagħnew fl-esperjenzi avventurużi ta' ruħ il-bniedem fl-univers. Nawgura l-akbar suċċess lill-Bord Editorjali u f'isimkom nirringrazzjahom għax-xogħol shiħ li qed jagħmlu għalikom.

Jalla din ir-rivista ssir tagħkom daqskemm diġà saret tiegħi. Jalla ssir it-tokk tad-diskussjoni tagħkom fil-klassi waqt il-lezzjoni tal-Malti!

F. Fearn



IL-ĠENERI DRAMMATIČI MALTIN

L-EWWEL PARTI TA' STUDJU MINN ĠUŻÈ DIACONO



Dan huwa t-test ta' taħdita li għamel Ġużè Diacono f'Jannar, 1985 bħala parti mill-kors inniedi mill-Fondazzjoni Ġużè Ellul Mercer.

L-istint drammatiku huwa inerenti fil-bniedem, u d-djalogu l-aktar sempliċi u rudimentali, imqar bejn tnejn bi żfin u kant, nistgħu nikklassifikawh bħala drammi. Id-drammi beda ħafna qabel in-narrattiva, li bdiet l-ewwel fil-għamla ta' novelli, imbagħad wasal ir-rumanz.



Kien minn ewl id-dinja li d-drammi wasal qabel in-narrattiva, għaliex id-drammi tnissel direttament mir-riti reliġjużi, u mal-mogħdija taż-żmien ipperfezzjoni ruħu, bħal meta fl-istati tal-Greċja tal-qedem, kienu ta' kull sena jiċċelebraw fl-areni il-ġrajjet storiċi jew legġendarji tagħhom — speċi tal-jum nazzjonali. Hawn m'għandix iż-żmien li ntawwal fuq dan l-aspett u fuq l-iżviluppi li waslu mat-teatru klassiku Grieg, imma nista' nieqaf minuta fuq l-idea Aristoteljana tal-"katharsis", kelma li tfisser tisfija. Għal Aristotele — u hawn qisu li antiċipa l-psiko-analiżi tagħna — l-udjenza kienet titwāħhad mal-karattri, tifraħ u tinkedd magħhom, tagħmel magħhom kemm it-tajeb u kemm il-ħażin, tisfoga l-passjonijiet tagħna fil-persuna tal-karattri u hekk tissaf-fa minnhom.

Innotaw li qed nuża l-kelma "karattri" u mhux "atturi". L-attur m'hux għajr mezz biex ikun rappreżentat u proġettat karattru — lill-attur tammirah jew tmaqdr, il-

karattru taqbel miegħu jew ma taqbilx, imma titwāħhad miegħu.

Nixtieq nagħti hawn l-elementi l-aktar sempliċi ta' l-idea drammatika: A jipersonifika lil B, waqt li C qiegħed iħares. A qiegħed jipprovdi divertiment lil C, u C huwa lest li jaċċetta l-illużjoni — mhux li jasal li jqis lil B bħala brigant jew qattiel, imma għall-mument, jaċċetta li l-gudizzju tiegħu — kif qal Coleridge, l-ispettatur jaċċetta l-illużjoni, m'hux għax siġra jaċċettaha bħala masġar, imma għall-mument jissospendi l-konkluzjoni li siġra waħdanija m'hix masġar. Biex ikollna drammi, anzi drammatiki, C it-tielet fattur, huwa element sine qua non. Jekk wieħed jipprova jneħhi ħajtu u ieħor jipprova jzommu, ma hemmx drammi, imma sempliċement konflitt ta' volontà, id-drammatiki sseħħ jekk ikun hemm ieħor jew oħrajn li jkunu jaraw dak li jkun jiġri u fil-konfront tagħhom.

Il-ġrajjet fihom infushom m'humieħ drammatiki. Id-drammi jeħtieġ il-għajn ta' min ikun iħares. Meta wieħed



jilmaħ id-drammaticità f'qagħda jew ġrajja, ikun qiegħed jara l-elementi. Anqas il-konflitt fih innifsu ma hu drammatiku – fil-kimika u l-fizika hemm il-konflitt, imma konflitt bħal dan m'hux dramma, iżda proċess sempliċi. Id-dramma m'hux proċess xjentifiku, imma fattur uman, li fih jidhlu l-moħħ u l-qalb, loġika u emozzjoni.

Il-konflitt drammatiku, l-emozzjoni, ir-rabta ma' l-udjenja jmorru lura sá Aristotele. "Katharsis" vis-à-vis udjenja timplika rabta shiħa bejn karattri u udjenja.

Waqt dramma tajjeb, li jaħkem lill-udjenja emozzjonalment, l-udjenja tkun il-ħin kollu tagħmel paraguni personali ma' dak li tkun tisma' u tara fuq il-palk. Il-firda li l-awtur, *producer* u atturi jeħtieġ li jxejnu u jeliminaw waqt dramma m'hix il-firda fizika bejn attur u udjenja, iżda firda drammatika bejn karattru u udjenja.

Għall-anqas, għal dak li hu teatru realista jew naturalista, ma nafx jekk tistax tgħid li l-udjenja tkun il-ħin kollu f'sensiha. Jaslu waqtiet persważivi ta' emozzjoni qawwiya li fihom l-udjenja tħoss simpatija u rabta hekk qawwiya ma' xi wieħed mill-karattri, tkun hekk mitlufa f'tigribu jew fir-raġunamenti tiegħu, li dik il-firda teatrali, dak il-bogħod bejn karattru u udjenja, jisfa' fix-xejn.

Kull *palk* – m'għandniex x'ingħidu, barra l-*palk* fit-*"theatre in the round"*–fih tliet hitan, imma r-raba' ħajt qiegħed hemm ukoll, mhux bejn karattri u udjenja, iżda

wara l-udjenja, hekk li karattri u udjenja jinsabu f'ambjent wieħed. Ninsew il-gwarniċa tal-palk, ninsew ir-ribalta, li ħafna ma għadhomx iriduhom aktar, u nidentifikaw irwiehna ma'dawk li jkun hemm fuq il-palk u ma' ġrajjiethom u għemilhom.

Madankollu, l-awtur hawn irid joqgħod attent – jeħtieġ jagħti kas ta' l-udjenja tiegħu. Biex jintegra mal-ġrajja tiegħu, jipprova jislet is-simpatija tagħha, imma ma jistax jisforza, ftit ta' l-esagerazzjoni – imqar min-naħa ta' l-attur – u s-simpatija tisfa' sentimentalità jew melodrammaticità, jew imqar sitwazzjoni grotteska jew farseska, skond il-każ.

L-awtur jeħtieġ li jzomm kontroll. Id-dramma huwa magħmul minn sensiela ta' *climaxes* u *anti-climaxes* emozzjonali, u anki xi ftit tal-*comic relief*, qabel ma jasal il-*climax* li jmiss, jagħmel tajjeb. Mhux biss l-udjenja tistrieħ, imma anki jseħħ kuntrasti li ma jhallux id-dramma jibqa' għaddej f'linja dritta u monotona. Xi digressjoni ħafifa, ngħidu aħna, bħad-daqqa ta' stallett lil Rodrigo hekk kif Otello jkun diehel fil-kamra ta' Desdemona, jew l-istqarrija ta' Edgar waqt li l-udjenja tkun fuq ix-xwiek biex tiegħu l-aħbar ta' Lear u Cordelia – tiswa biex tikber it-tensjoni qabel jasal kriżi.

Fit-teatru realista jew naturalista, l-illużjoni perfetta tar-realtà hija essenzjali għall-integrazzjoni ta' l-udjenja ma' dak li jkun jigri fuq il-palk. Din l-illużjoni tinholoq mill-awtur bil-koperazzjoni tal-*producer* u l-atturi, u l-kompliċità ta' l-udjenja. Huwa fin-natura ta' l-udjenja li tikkontribwixxi l-kompliċità tagħha. Min imur jara dramma, imur preparat biex jaċċetta bħala ħaġa vera dak li jaf li mhux, biex jissospendi l-ġudizzju u jaċċetta l-illużjoni. Wara kollox, it-teatru m'hux għajr estensjoni tal-logħob ta' meta konna tfał għal dik li hi essenza, waqt li l-forma aktarx li tahlilu l-kult reliġjuż, kif tara jekk tqabbel knisja ma' teatru: altar/palk; presbiterju/ribalta; navi/sala; saċerdot u assistenti/atturi; fidili/udjenja (kor). Wisq interessanti kien l-esperiment ta' Thomas Stearns Eliot meta kiteb id-dramma u versi *Murder in the Cathedral* (1935), dwar il-qtil ta' l-Arcisqof ta' Cantenbury, Thomas A. Becket, fuq l-ordni tar-Re biex jinħadem fiċ-Chapter House tal-Kattidral ta' Cantenbury fl-1935.

It-Teatru Realista u Naturalista

Biss, dan li għidt s'issa japplika speċifikament għat-teatru realista u dak aktar estrem minnu fir-riproduzzjoni tal-ħajja kif inhi u kif tigri, it-teatru naturalista. Dawn il-ġeneri waslu bħala reazzjoni għat-teatru romantiku, li kien introduċa Victor Hugo bid-dramma *Cromwell* (1827) b'introduzzjoni fejn ikkundanna l-klassiċizmu. Ir-realiżmu fuq il-palk bdieħ in-Norveġiż Henrik Ibsen, li wara żewġ fażijiet – waħda romantika, jiġifieri t-teatru li sab meta beda, u l-oħra poetika – kiteb l-erba' drammi realistiċi tiegħu, *Kolonni tas-Socjetà* (1875 - 77), *Dar ta' Pupa* (1878 - 79), *Fatati* (1881) u *Għadu tal-Poplu* (1882), fejn Ibsen, li mexa fuq it-tradizzjoni ta' Shakespeare saħaq fuq l-importanza ta' l-apparenzi giddieba fil-ħajja – sakemm isseħħ u tkun aċċettat l-gidba kollox jimxi ħarir, imma jekk tinsisti li toħroġ il-verità, ir-

It-tmiem tat-tieni Gwerra Dinjija kif ukoll il-ħtif, mill-Unjoni Sovjetika, tal-Germanja tal-Lvant issi għallaw għal dawn l-aħħar erbgħin sena l-istrategija tal-politika internazzjonali. Hija politika li baqgħet l-istess sa llum; immexxija minn żewġ superpotenzi li dejjem iħeddu 'l xulxin iżda qatt ma jaslu biex jid-dikjaraw gwerra fuq xulxin minhabba l-qawwa mill-eħrex meħmuża mal-potenzjali nukleari li bih huma t-tnejn mogħnija. Din is-sitwazzjoni hija l-qofol tal-politika internazzjonali tal-llum; għalkemm magħrufa bħala l-Gwerra l-Bierda qed tħalli warajha theddida nukleari mill-aħħar għax tista' saħansitra teqred id-dinja.

Din it-theddida qed joħolquha ż-żewġ superpotenzi minhabba t-trattament illoġiku u unilaterali li jhaddmu fir-relazzjonijiet bilaterali. Dawn iż-żewġ superpotenzi ħafna drabi jaħsbu biss għal rashom: forsi għax jistgħu jittkesshu minhabba li waqt li l-Unjoni Sovjetika għandna warajha u taħt it-takkuna tagħha l-Ewropa tal-lvant, l-Istati Uniti megħjuna mill-Ewropa tal-punent. Forsi għalhekk dawn iż-żewġ ġganti fil-politika internazzjonali qatt ma ħasbu biex jaħdmu bil-għaqal u bil-loġika favur il-kawża nobbli tad-diżarm nukleari reċiproku; iżda dejjem ħasbu li jithaddtu ma' xulxin minn pożizzjoni ta' saħħa ta' wieħed fuq l-ieħor.

X'qed jiġri bis-saħħa ta' dil-politika li nistgħu nqabbluha biss ma' ċirku vizzjuż? Id-dinja ma qed tirbaħ xejn. U x'inh i tlefi? Miljuni ta' bnedmin, li għandhom il-jedd divin għall-għajxien decenti, qed jitolfu hajjithom l-aktar fl-Afrika u fl-Indja, għax anqas biss għandhom x'jieklu; waqt li fl-istess ħin is-superpotenzi qed jonfqu l-liri l-kbar biex iżidu fl-armamenti nukleari. Barra din il-ħasra kollha, u l-iskandlu soċjali li jmur magħha, dawn iż-żewġ protagonisti tax-xena dinjija, qed joħolqu periklu tal-biża' għad-detriment ta' kulhadd biex ibezzgħu 'l xulxin. Dan il-periklu huwa mikrokożmu tat-theddida nukleari li jfakkarna fil-ġrajjet qerrieda ta' l-1945 f'Hiroshima u Nagasaki. Dak in-nhar aktar minn tliet mitt elf ruħ tilfu haj-

il-politika internazzjonali llum

Leo Bonnici

essay

jithom u ħafna oħra sfaw midruba serjament.


Issa nafu li l-bomba atomika ta' dak in-nhar kellha biss qawwa splussiva ta' 12,500 tunellata TNT; illum is-superpotenzi għandhom ħażna ta' armamenti nukleari b'qawwa splussiva ta' bejn 12-il biljun u 15-il biljun TNT. Il-qerda diżastruża li ġarrbu dawn iż-żewġ bliet Ġappunizi kif ukoll id-differenza ta' bejn l-isplużjoni ta' l-1945 meta tqisha ma' dik li tista' tiġri mill-ħażniet nukleari li jeżistu llum, jixhdu t-theddida nukleari hekk kif waslu għaliha tnejn mill-aqwa xjentisti tad-

dinja: Ehrlich u Sagan.

U s-superpotenzi li ħakmu l-politika internazzjonali x'qed jagħmlu fid-dawl ta' din il-kixfa ta' l-għaġeb, daqskemm hi tal-biża', ta' Ehrlich u Sagan? Xejn ħlief studji, kongressi u stedini fieragħ li waslu biss għal-laqgħat negattivi. Il-karatteristika ta' din id-diplomazija bilaterali bejn iż-żewġ superpotenzi li seħħet f'Ġinevra dan l-aħħar kienet biss pawsa assoluta. U l-miġja ta' Reagan fil-presidenza Amerikana u l-Elezzjonijiet Generali ta' Novembru li ġej ma tantx juru li ser isaffu l-ideat tal-mexxejja politiċi internazzjonali u jhollu din il-problema li tolqot lil kulhadd għaraġuni li tista' teqred 'il kulhadd.

Din mela hija l-qofol tal-politika internazzjonali — gwerra bierda bejn iż-żewġ superpotenzi li m'hija tagħti xejn lill-umanità u lid-dinja. Anzi min-naħa l-oħra qiegħda tħalli warajha theddida li ġġib lil kulhadd fix-xejn. Huwa għalhekk li kulhadd, kull pajjiż ikun kbir jew ikun żgħir, ikun ixaqleb lejn il-komunizmu jew lejn il-kapitalizmu, ikun miexi fuq politika ta' newtralità jew ta' rbit ma' xi superpotenza, irid jaħseb b'moħħu u jaġixxi bir-raġuni favur il-kawża tad-diżarm nukleari reċiproku: il-kawża tal-paċi.

Aħna l-Maltin ukoll imissna nagħmlu l-parti tagħna f'dan l-isfond politiku internazzjonali u mhux noqogħdu nserri rrasna fuq il-politika newtrali li nhaddnu għax it-tqegħid ta' 'Cruise', u 'Pershing', fi Sqallija mhux 'il bogħod. U f'każ ta' xi konfront internazzjonali, ma għandniex xi ngħidu, intru f'daqqa ma' Comiso. Biex id-dinja timxi 'il quddiem is-superpotenzi jridu jsibu tarf dan iċ-ċirku vizzjuż li waqgħu fih, billi jwarrbu l-kilba li għandhom għad-dominanza internazzjonali u jfasslu politika aktar ħanina (li twaqqaf id-diżastru li hu l-Lebanon) u politika aktar ġusta (li taħseb mhux għat-tberbiq ta' flejjes kbar fit-tishiġ bla bżonn ta' armi nukleari ta' flejjes imma f'li titma' 'l min hu bil-ġuħ). Jekk ma nħabirkux għall-politika internazzjonali msejsa fuq għanijiet hekk safja, allura nkunu qed nagħtu l-prova empirika lil Orwell, fis-sena tiegħu stess (1984), li l-Gwerra (it-theddida tal-qerda) hija tassew il-Paċi (l-ghan ewlieni tagħna fil-hajja).



IL-VJAĠĠI U T-TAGHLIM

Fi żminijiet meta bosta edukaturi jinsistu u jishqu fuq is-siwi tal-mezzi awdjo-żiżvi fil-klassi, meta l-kompjuter u l-awtomazzjoni ħakmu kemm l-imħuħ taż-żgħażaġh kemm tal-kbar, meta l-ħin ħieles ma jfissirx aktar tlajjar iżda użu tajjeb tal-ħinijiet tal-mistrieħ, ta' min jagħti ħarsa lura lejn x'kien il-bidu ta' dan kollu.

L-esploraturi l-kbar irhewlha biex jtkixxfu dwar ħwejjeġ ġodda. Xi drabi kienu mitluba jagħmlu dan minn Stati b'kilba għall-kolonizzazzjoni. ta' artijiet oħra għat-tkabbir ta' l-imperi. L-astrologu, l-istoriku, l-etnografu, is-soċjologu, il-ġeografu, il-filosfu, il-fiżiku, l-agronomu, kellhom l-istess siwi tan-navigatur u l-baħħar. Fi tmiem il-vjaġġi nies oħra kienu jitgħallmu mir-rakkonti miktuba jew mitkellma dwar "l-egħġubijiet" li jinstabu jew li jgħixu f'artijiet imbiegħda u ġodda. Permezz ta' dawn il-ħrejjef, daww l-aktar qalbiena u l-aktar dubbjużi kienu jithajru li jterruq huma wkoll sabiex jaraw b'għajnejhom. Uħud sabu xortihom bit-partit ta' ħwejjeġ minn arthom ma' oħrajn misjuba fl-artijiet il-ġodda.

B'hekk beda l-kummerċ bejn l-artijiet. Barra minn hekk il-kummerċjanti kienu jġibu l-merkanzija mill-artijiet imbiegħda tagħhom. Il-mezzi tat-trasport kienu għadhom primitivi. Il-kotra kienet timxi. Oħrajn kellhom iż-żiemel, jew il-qluġh. L-ivvjaġġar kien kollu xkiel. It-tagħrif ġdid kien biss għall-ftit nies imlaħħqa.

Illum għadna naqraw fuq dawn is-sejbiet, għalkemm ftit li xejn mill-aktar inħawi imbiegħda ta' din id-dinja għadhom ma dehrux fiċ-ċinema jew fit-televiżjoni. Generalment il-ġeografija, l-istorja u suġġetti marbuta magħhom illum sabu posthom fis-sillabu skolastiku. Iżda moħħ il-bniedem, minn jeddu jibqa' jistaqsi: Għaliex le? F'dawn iż-żminijiet ta' awtomazzjoni nistgħu nduru d-dinja f'erbgħin



sieġha u barra minn hekk b'ċerta kumdità. Illum wiehed jista' jgħid bla tlaqliq li d-dinja kollha qiegħda fil-qabda tagħna: vetrina unika ta' kull xorta ta' ġmiel, varjetà ta' ġnus, pajsagġi, modi, kuntrasti, ta' drawwiet u ambjenti, ilkoll f'qabda dejjem eqreb u eħfef.

Illum it-toroq huma miftuħin. Għalhekk, għax ma għandniex nibdew u naraw b'għajnejna, immissu b'idejna, nisimghu b'widnejna, sakemm għadna mimlijin enerġija sabiex nagħmlu dan? Għax għadna niddependu b'mod passiv fuq dak li għamlu l-oħrajn u li għadu mhux magħruf sew? Hija haġa għaqlija li tivverifika dak li titgħallim fil-klassi, b'tagħrif ġenwin. Din hi l-qalba tal-formazzjoni tal-moħħ analitiku. Din m'hix xi haġa ġdida

iżda drawwa li qed tinstab mill-ġdid. Iż-żgħażaġh jeħtieġ jisfruttawha.

Bħal Marco Polo jew Kristofru Kolombu, ilkoll nistgħu nerħulha lejn artijiet "mhux magħrufa" kemm bi programm imhejji qabel u kemm le. Bl-istess mod kif il-kontingenti kienu miġbura taħt il-bandiera tax-xini tagħhom u ta' pajjiżhom, hekk ukoll ahna nistgħu nkunu l-ambaxxaturi ta' l-iskola tagħna u ta' artna kull fejn nivvjaġġaw. Bl-istess mod kif huma kellhom l-esperti tagħhom fl-oqsma differenti sabiex jagħtu rendikont komprensiv fi tmiem il-vjaġġ, hekk ukoll fi grupp ta' studenti-vjaġġaturi jeżistu talenti moħħija f'kull individwu. Dawn it-talenti jistgħu jispikkaw f'ambjent ġdid.

M'hemmx għalfejn tmur 'il bogħod biex tibda. Ċertament, għalliem "navigatur" lest iġhin, għax it-tmexxija hija ta' importanza kbira fi ħwejjeġ bħal dawn.

Nimxu mal-passi ta' Shakespeare, Chaucer u Dante. Inkunu xieħda ta' eruzzjoni ta' vulkan u l-ħdura ta' l-għaġeb ta' madwaru. Nistudjaw il-marki ta' l-istorja li thallew fil-kontinent tagħna fl-oqsma kollha tat-tagħlim. Inżuru l-postijiet ta' l-esperimenti l-kbar, naraw il-makkinarju jahdem, nistaqsu lill-iskulari li jgħixu f'dan it-tiftix. Nieħdu sehem fl-oqsma ta' interess kulturali u soċjali. Attivament, u mhux passivament. Illum nistgħu.

Wiehed ma għandux joqgħod lura. Niftakru li għadna nkunu ambaxxaturi denji ta' Malta, kif ukoll ċittadini tad-dinja.

ADRIAN STIVALA.

▲
▲
▲
▲
▲
▲

**Use It for
Discounts in
Malta and Gozo**

**Internationally
Accepted
Document**

**Students 12 Years
and Over Eligible**


**Use It for
Discounts on
Accommodation,
Flights and Trains**

**Use It for
Discounts in
More than 62
Countries
Worldwide**

**Valid from
01 September '87
until
31 December '88**

**ISSUED IN MALTA
ONLY BY NSTS**

**INTERNATIONAL
STUDENT
IDENTITY
CARD**



WHAT IS THE INTERNATIONAL STUDENT IDENTITY CARD?

It is the only internationally recognised proof of your student status. It is the only accepted document that enables you to obtain discounts and benefits as you travel around the world and in Malta.


WHAT ARE THE CARD'S BENEFITS?

- Free entrance to all local Government Museums;
- Free entrance or 50% discount on entrance charge to various discotheques in Malta on certain days;
- Reduction on airfares from Malta to:
ROME/LONDON/DUBLIN/WASHINGTON/
MUNICH/PARIS/ETC (see pages 6 & 7);
- 5% to 15% discounts in various restaurants in Malta and Gozo;
- Discounts of up to 10% from local Stationers and Book-sellers;
- and more!

WHO IS ELIGIBLE?

Issued to full time registered scholars and students at least 12 years old. Only issued upon official proof of full-time student status. Two passport size photos required.

MISTOQSIJET LIL FRANCIS EBEJER DWAR ID-DRAMM TIEGHU "L-IMWARRBIN"



1 *Dan id-Dramm huwa f'generu differenti mit-tnejn l-oħra: "Il-Hadd Fuq il-Bejt" u "L-Imnarja Żmien il-Qtil". Int sewwasew kif tikklassifikah u tfissru ġenerikament?*

Dan id-Dramm inqisu bħala l-ewwel hjiel ċar li jien tajt li kont bdejti nitbiegħed xi ftit minn xi drammi ta' qabel, li fihom kont ġbart temi u sitwazzjonijiet universali, bħalma huma *Vaganzi tas-Sajf* (1962), *Boulevard* (1964) u *Menz* (1967), u magħdudin magħhom, bosta mir-radjudrammi li kont ktibt fis-Snin Hamsin – u nersaq aktar lejn dawk id-drammi li ġew immedjatament fuq il-Maltin u s-soċjetà tagħhom. Eżempji ta' dawn huma: *Il-Hadd fuq il-Bejt*; *L-Imnarja Żmien il-Qtil*; *Meta Morna tal-Mellieħa*; *Karnival*; *Morru Sejħu lill-Werrieta*; *X'Ma Kixifx il-Hajt*; *Id-Dar tas-Soru* (teleserial); *Persuna Qiegħda Tiġi Investigata Dwar... u Filfla Minn Wara Hajt*.

Iżda nkun qiegħed nagħmel hażin jekk naqta' linja dritta wisq bejn dawn iż-żewġ kategoriji, speċjalment f'sens kronoloġiku. Ir-raġuni hi li stil, klassi u tematika ta' darba jistgħu jerġgħu jitfaċċaw intuittivament wara xi snin, jew drammi, oħra kif tassew ġara fil-każ tiegħi.

It-tematika ta' *L-Imwarrbin* nista' ngħid li użajtha għall-ewwel darba fir-radjudrammi *Is-Sejħa ta' Sarid* (1950), *Bwani* (1951) u *Sefora* (1953). U din hi t-teorija u l-

prattika, u t-tigrib, ta' kif, u meta, l-imghoddi jibqa' jinfluwenza l-preżent, u dan, flimkien mas-sens ta' htiġa u l-htieġa stess, li dan joħloq għall-istqarrija u t-tpattija, jew hlas, kemm fuq livell eżistenzjalista pagan u dak nistrani. F'bosta każijiet, dan it-tlaqqigh ta' elementi pagani u dawk kristjani jirrifletti fedelment kif aħna bħala poplu tal-Mediterran, dan il-baħar antik, polistoriku, il-font tal-magħmudija ta' bosta reliġjonijiet.

F'*Is-Sejħa ta' Sarid*, għalkemm il-katarsi tieħu xejra determinista u pagana, xorta tagħti hjiel ta' kważi kull reliġjon oħra li nfexxet fil-pajjiżi qrib orjentali. F'sens purament nistrani, l-għarqa ta' Tessa u Fernand għandha tieħu tifsira aktar simbolika u traxxendenti.

Iżda waqt li lill-karattri ta' *L-Imwarrbin* hallejthom bla mfixkla fir-relevanza universali tagħhom, tajt x'nifhem ukoll li setghu kienu Maltin. L-ewwelnett, għax jien kittieb Malti li qiegħed iġhix qalb Maltin bħalu bl-impressjonijiet kollha li jistgħu jiġuh f'kuntatt bħal dan; it-tieni, għax waqt li kont qiegħed nikteb, ma stajtx ma nqabbilx, kōnxjament jew le, il-karattri ma' nies jew tipi Maltin; it-tielet, għax il-lukanda fejn qegħdin, maqtugħa għaliha, tista' tiġi mqabbila faċilment ma' ġzira/Malta; u fl-aħħarnett, għax kollox ma' kollox, soċjetà bil-kultura tagħha hi kif inhi sforz dak li jseħh fil-psike kollettiv tagħha: u fil-psike, jew ir-ruħ, ta' dawn in-nies hemm bosta hwejjeġ li jqarrbuna lejn id-definizzjoni tal-

psike Malti.

Barra minn hekk, ta' min jinnota li dan id-dramm kont ktibtu originarjament bl-Ingliż, taħt l-isem ta' *The Cliffhangers*, kien intwera fuq il-palk għall-ewwel darba fit-Teatru Manoel fl-1968. Hawn irrid infisser li l-klima soċjo-politika Maltija ta' dak iż-żmien kienet kważi l-istess waħda li setgħet nebbhitni biex nikteb *Il-Hadd Fuq il-Bejt* u l-oħrajn; u għalhekk, l-idea ta' Malta sovrana, iżda li għadha bil-fakra tagħha ta' konnessjonijiet ma' barra friska mhux hażin, żgur li ma kenitx 'il bogħod wisq minn moħħi.

Biss fil-każ ta' dan id-dramm, il-kumment nazzjonali, għalkemm qiegħed hemm kif fehsiebni nfisser aktar 'il quddiem, żammejtu x'aktarx lura, u kkonċentrajt l-iktar fuq il-qagħdiet psiikiċi, psikoloġiċi u morali ta' nies f'soċjetà maħluqa għax jinsabu maqbudin fix-xibka tal-passat; passat li baqa' jħuf għal warajhom mit-truffijiet nett tal-widien fondi ta' madwar il-lukanda (*ceteris paribus*, il-Mediterran), u li qishom jaqtgħu jieshom li xi darba huma sejjrin joħorġu minnha dik ix-xibka li fil-parti l-kbira kienu nisġu huma stess... Ukoll ma rridux ninsew li l-Istorja tal-letteratura tirrappreżenta t-tensjoni ma taqta' xejn bejn, fuq naħa, id-dejjiemi u l-universali, u fuq l-oħra, dak li huwa żmien u spazju, jew post, speċifiku.

Hawn ta' min ixebbah il-qagħda ta' *L-Imwarrbin* ma' dik tal-karattri ta' l-ewwel drammi tiegħi għall-palk *Vaganzi tas-Sajf* – (1962). Id-

differenza hi li waqt li l-imwarrbin qeghdin "jistahbew" mill-verità fuq quċcata ta' gholja, dawk ta' Vaganzi tas-Sajf jinsabu f'hofra fl-art – il-kripta ta' monasteru mgarraf. Ukoll waqt li f'Vaganzi tas-Sajf, l-ghadu huwa u jibqa' tista' tghid il-hin kollu barra, bla isem u bla wiċċ, "l-ghadu" ta' l-imwarrbin - il-passat innifsu u Andre u Casta fuq l-ewwel livell; Walter fuq it-tieni - mhux biss ghandu isem u wiċċ, iżda jidher minn kmieni wkoll. Fil-każ ta' l-aħwa Andre u Casta, dawn l-ewwel jidhru bħala mistednin misterjużi; imbagħad bħala midhla ta' l-oħrajn; imbagħad bħala rappreżentanti tal-passat; u fl-aħħar, bħala angli tal-vendetta, tal-ħlas, tat-tpattija - kif ukoll, ironikament, u kif jinkixef fl-aħħar, bħala strumenti, jew agenti tal-fidwa.

It-twelid il-ġdid, u mqalleb, ta' l-imwarrbin ikun beda.

2 *Il-Filosfu Santayana kiteb hekk: "Kull min jinsa l-passat, huwa kkundannat li jerga' jghixu". Nistghu napplikaw dan il-kliem għad-dramm tiegħek?*

Dawn l-imwarrbin jidhrilhom li dak kollu li huma għamlu f'hajjithom u li mhux ta' min joqgħod jiftakar wisq fih, issa mar u għadda – u ntesa: hekk hi t-tama ħerqana, u żbaljata, tagħhom. Jidhrilhom li l-età misjura tagħhom għandha tagħtilhom il-privileġġ li jinħallu minn kull responsabbiltà li kienu ħarbu minnha fl-imghoddi, jew aghar, ittradew bl-aktar mod vili. "*Intom ix-xjuħ, għax xjaħtu, mhux għax ridtu intom – ifhimha sew din – imma għax kellkom tabilfors tixjiehu... intom tippretendu li ġejtu meħlusin u maħfurin mir-responsabbiltajiet li ġemmajtu fil-passat. Neħhiha minn moħħok li l-età għandha tħassar kollox. Età xejn.*" (Andre)

Ma jafux, jew ma jridux jammettu magħhom infushom, li, hekk, kif in-huma issa, huma l-prodott mhux biss ta' dawk l-affarijiet kollha li wet-tqu f'hajjithom, iżda wkoll ta' dawk li messhom għamlu u m'għamlu, jew għamlu ħażin għax hekk riedu. Aħna kif aħna skond dak li għamilna f'hajjitna. Thares lejna u tiflina sew 'il ġewwa mill-ġilda ta' barra u tara l-imghoddi tagħna, saff fuq l-iehor, patterns ta' kromożoni u genes

ereditarji f'taħlita shiħa ma' influwenzi kulturali u ambjentali. U jekk il-letteratura hija l-aqwa rispons jew tqanqila umana għal kull ma jġri fil-ħajja kemm fid-deher tagħha u le, kellu raġun Brecht iġid hekk dwar x'wiehed għandu jistenna mit-teatru: "*We should not just be satisfied with seeing Prometheus breaking his chains; but with all those mysterious feelings, aspirations, dreams, etc., that were inside him, driving him to break those chains*". U jerga' Brecht fl-1952: "*We are not being intelligent enough when we expect nothing else from the theatre but faithful representations of images from reality.*"

L-imwarrbin tad-dramm ma jindunawx, jew aktarx ma jridux ikunu jafu, li qeghdin iqarrqu bihom infushom meta ma jaċċettawx l-imghoddi tagħhom bil-kontradizzjonijiet kollha tiegħu. Sfortunatament, sehem sew mill-intelliġenza tiegħu l-bniedem jużah fil-interess ta' l-injuranza u ta' l-illużjoni, kull darba li jkun irid iqarra bih innifsu: jisthajlu qiegħed f'xi genna ta' l-art, meta fil-fatt ikun *fil-mal paso del inferno*.

Ma jridux jammettu li l-ħajja tagħhom t'issa, f'lukanda komda ta' Rafela hi għal kollox eżistenza fittizja: ma teżistix fil-veru sens tal-kelma; il-lużjoni mill-bidu sa l-aħħar; gidba; tradiment ta' kulma fadlilhom minn ġieħhom. Qeghdin iġixu f'bużżieqa, li xi darba għad trid tinfaqa' –

kif tassew jġri mal-miġja ta' Andre u Casta. L-imghoddi biss huwa onestament reali: u l-issa ma jfisser xejn jekk qabel ma niflux u nikkooperaw ma' l-imghoddi.

Madankollu ma jonqsux li jhossu l-bżonn li jpattu b'mod jew ieħor għad-dnubiet mistura tagħhom. Kemm bħala bniedmin u kemm bħala nsara jafu li m'għandhomx jistennu li jagħmlu dak li għamlu mingħajr ma jkollhom ipattu għalih biex xi darba jerġghu jiġġeddu; jew mill-inqas għall-ghan purament fiżjologiku li jinħelsu mit-toqol tiegħu.

Dan l-eżerċizzju l-imwarrbin jipruvwaw jagħmlu - billi joqgħdu jgħattu x-xemx bl-għarbiel! Il-kastigi, jew l-inkonvenjenzi, li joħolqu għalihom infushom m'huma xejn ħlief "penitenzi" żgħar u banali: irrih u t-tieqa tħabbat bil-lejl, il-bajda m'hix misjura sew, il-friefet il-lejl, il-logħob bit-telefon, ziffa kiesha, telf fil-logħob tal-karti, tkissir ta' tazez u platti, tifikiriet ta' mħabbiet mitlufa, eċċ. Mingħalihom dawn tpattijiet jew penitenzi biżżejjed biex lill-kuxjenza jzommulha s-sarima f'postha – li ma tmurx toħroġilhom tghajjat bil-krib tal-vittmi tagħhom ta' l-imghoddi!

Il-kuxjenza ta' Jean qisha ma jonqosha xejn biex tittaffa għal kollox ħlief li toqgħod thares 'l isfel għal ġol-wied u tara l-irhama fejn hi midfuna omm Casta u Andre tghib ta' kuljum taħt il-ħamrija u l-ħaxix selvaġġ. Bħallikieku meta ma tibqax tidher, id-delitt tagħha jkun qisu qatt ma sar!

L-imwarrbin: ħtija u persekuzzjoni





Għal Rafela, l-ispejjeż tat-tifrik tagħha fil-kċina (tghid għax jir-toghdu daqshekk idejha?) huma hlas, jew penitenza, biżżejjed għaliha biex ma toqghodx thares lura wisq lejn il-passat. Taht forma oħra ta' spostazzjoni ta' dmir u emozzjoni, tinxtehet b'ruħha u b'għisimha fit-tfissid u l-ikel tajjeb għall-mistednin tagħha. B'hekk taħseb li qiegħda tpatti għal dik l-imħabba, għall-harsien u għall-ikel li jmissha tat lill-ulied li hi qatt ma kellha għax qatt ma ridithom.

Is-suspetti velenużi fuq Jean li qegħdin jifnu lil Walter minn għewwa, Walter jipprova jgħattihom b'hafna kumpliementi lill-mistednin -diffiċli tghid kemm hu sincier - u billi joqghod iwassal lil Jean it-tislijiet t'ommu.

Kollha qegħdin ighixu gidba. Liża biss qisha m'għandhiex passat x'taħbi, jew x'terġa' tghix. Il-wasla ta' Andre u Casta fosthom tigiha f'waqtha, qabel ma jkun bdielha sew iż-żmien tal-ħtija u tal-ħabi. Kienet fil-periklu, imma issa, permezz ta' dak li jwettqu ż-żewġt ahwa żgħażaġh, u jekk ma taqax fl-iżbalji ta' l-oħrajn, tista' tibqa' tgawdi "il-ferh tal-pożittività".

Iktar ma' l-imwarrbin "iwarrbu" rwieħhom 'il bogħod mill-verità, iktar se tigiħom hażina. Fid-dramm **Vaganzi tas-Sajf**, Hakob iwiddeb hekk: "...il-verità nintebhu biha jew meta jkun tard wisq, jew inkella meta tkun tista' tisfa' ta' ħsara kbira kemm għalina kif ukoll għall-oħrajn."...

Mill-banda l-oħra, Andre u Casta mhux biss ma nsewhx il-passat, iżda baqgħu ighixu fih. Estrem ieħor. Żball: għax l-ideali huwa li tghix kemm tiflaħ fil-preżent mingħajr ma tinsa r-responsabbiltajiet tal-passat. Huma qegħdin ighixu l-passat fil-preżent, iżda mhux il-preżent innifsu - għallinqas sakemm Liża tibda tiġbidhom lejha, l-iktar lil Andre, bil-kliem u bil-preżenza relattivament safja tagħha.

Għall-integrità u l-integralità ta' dak li jkun jinħtieġ li jkun hemm binja soda msawra bir-responsabbiltajiet t'issa u ta' l-imghoddi. T'issa biss m'hux biżżejjed; lanqas tal-passat waħdu. Skond kif wieħed jifhem il-passat u kif juża l-passat u l-preżent, il-futur għandu jagħtih dak li jisthoqqlu.

Meta l-imwarrbin isibu rwieħhom ħabta u sabta mgeghlin biex jerġgħu jghixu l-passat tagħhom, dan ikollhom jagħmluh b'aktar tbatija u turment milli kieku ħallew is-sogħba tmisshom wisq qabel. Kieku għamlu hekk, ma kien ikun hemm bżonn l-ebda anġlu tat-tpattija, għax ikunu waslu għall-fidwa huma stess, minn jeddhom u bid-dehen tagħhom ta' nies responsabbli.

Il-proċess - ħtija... tpattija... sogħba... fidwa - kien jibqa' shiħ u mingħajr il-ħtieġa t'ebda indhil aħrax jew vjolenti.

3 *F'dan id-dramm donnu jidhol b'saħħa straordinarja s-sens ta' ħtija, il-"guilt complex". Mnejn huwa mnissel sewwasew dan il-kumpless?*

Jekk dan huwa drammi ta' ħtija u ta' tindif mill-ħtija, dawn iż-żewġ elementi ma jikkomplementawx lil xulxin bl-istess intensità, u lanqas ma jhallu l-istess riżultat, fost l-imwarrbin.

Izda għaddejja xejra komuni qalb dawn in-nies, u din għandha x'taq-sam ma' l-istat klassiku ta' *hubris* li darba jew oħra jnissel in-*nemesis*, jew it-tpattija misthoqqa għannuqqasijiet mhux mistqarra jekk kultant mhux ukoll it-tigri totali.

Il-*hubris*, jew is-supervja esagerata li tagħmel bihom dawn in-nies, tidher l-iktar fil-mod ta' kif iħarsu lejhom infushom bħala rġiel u nisa mhux biss bla ħtija, iżda wkoll 'il fuq minnha. U għax ilu kienu qatgħuha li "m'humiex hatja", kull haġa li tmur kontra dan l-awto-verdett jikkunsidrawha b'qilla u b'intensità bħala għal kollox 'il barra minnhom, ma tghoddx, m'għandhiex titqies, u li tkebbisilhom is-suspetti serji fuq kull min ikun.

Għalihom l-imghoddi qisu qatt ma seħh: huma bnedmin ta' integrità u t'onestà li jisthoqqilhom kull dritt għall-għieħ u għall-ħajja hiemda u hienja!

Izda minn ħafna qabel ma Andre u Casta jikxfuhom talli huma, aħna nkunu ġa bdejja nintebhu x'isarrfu tassew. Igorru u jilmentaw wisq fuq l-aqwa armi kontra l-verità - it-trivialità, il-medjokrità, il-banalità. Sabiex ičekknu jew ixejnu l-verità ta'

ħtijiethom, jippruvaw jirriduċuha għall-aktar livell assur.

Hawn min iġid li s-sens ta' ħtija, minn ħafna qabel ma tawha tifsira xjentifika Freud u Jung, kien bħalma għadu wieħed mill-aqwa prodotti tal-Kristjaneżmu. Din naraha tifsira teknika wisq ta' element li tfaċċa fid-dinja mal-bniedem stess. Li għamel il-Kristjaneżmu kien li ħareġ fil-beraħ, bl-għan ta' tindif u tiġdid, sensazzjoni mwieġhra, jew inkubu, li kien ilu magħġun fil-bniedem minn meta Kajin qatel lil Abel, biex ma mmorrux aktar lura.

Hawn ukoll teorija li l-pagani ma kellhomx sens ta' ħtija. Ħaġa li diffiċli temminha. Dan is-sens żgħir li kienu fihom ukoll, iżda kienu għadhom ma jafux x'inhom sew, jew x'għandhom jagħmlu biex jissublimawh jew jittraxxenduh, bħalma wara beda jgħalliem il-Kristjaneżmu. Għalhekk, kważi paradossament, b'aktar progress u ċiviltà seddqu l-firda lejn il-valuri sekulari u dawk spiritwali; u aktar beda ħiereġ is-sens ta' ħtija, u *vice-versa*, minħabba s-sens ta' ħtija marbut mal-wegħda u t-tweġġ tal-fidwa stagħnet iżjed iċ-ċiviltà.

Meta l-imwarrbin jaqbd u jixhdu li huma nies ta' bla ħtija, ikunu qegħdin jichdu n-naħa ċivilizzata tagħhom; qegħdin jarmu lilhom infushom lura lejn dawk ir-religjonijiet ta' pompa ġerarkika u saġrifċji biss mingħajr ma dawn l-affarijiet imiss-suhom fil-veru ġewwieni tagħhom. Ikunu qegħdin iċekknu lilhom infushom f'dak l-istess waqt li qegħdin jagħtuna x'nifhmu li bħallhom m'hawnx, meta huma stess jafu f'liema abbissi kienu tefġu lil nies oħra. Il-ħtija tagħhom titkattar meta ma jammettux, u l-aġar huwa meta dak li għamlu għamluh fl-isem qaddis ta' l-imħabba.

Qoxrithom ta' barra ssir aktar qoxra li tostori il-mard psikiku. Jibdwu ma jintgħarfux minn *zombies*. Dik il-ħtija li qiegħda tħabbat go fihom sabiex toħroġ għad-dawl fejjiedi tax-xemx — għax din ukoll hija l-funzjoni aħħarija, orgaźmika, ta' kull ħtija: li tifti ruħha - tkompli tik-korrompihom minn ġewwa, timliehom b'aktar u aktar materja moqzieża li xi darba, bħall-materja ta' xi musmar, għad trid tinfaqa'. U aktar ma din iddum ma sseħħ, aktar se toħroġ tinten — kif tabilhaqq jiġri mal-kontro-eżami li jagħmlulhom Andre u Casta.

• Jlesokta f'ħarġa oħra

TIFSIR MINN LINJI ĠODDA

IL-ĦAJJA: Bidu u Tmiem

I t-twelid u l-mewt huma t-truf ta' l-eżistenza u għaldaqstant, ma jistax jonqos illi jossessjonaw lill-poeti. Peter Serracino Inglott jinnota illi, fil-fatt, hija l-mewt li l-aktar li tossessjona lill-poeti moderni, l-istess kif il-mewt kienet tossessjona lill-poeti tas-Seklu Sbatax, magħrufin bħala "il-metafiżiċi" (fosthom John Webster, u John Donne).

Ir-reazzjoni tal-poeta modern lejn il-mewt tbiddlet għax it-tifsira tal-Jien tbiddlet ukoll. Il-poeta ta' llum huwa marbut b'mod aktar intelligenti ma' dak li huwa temporali (jiġifieri ta' din id-dinja) u għalhekk isibha diffiċli biex jaċċetta l-ħsieb ta' l-eternità. Il-poeta modern huwa aktarx loġiku, filwaqt li l-mewt iqisha bħala xi ħaġa vera iżda illoġika. Minn hawnhekk ġej it-ton eżistenzjalista u assur f'ħafna mill-poezija moderna.

Fil-poeti ta' żmienna, il-konfront mal-mewt huwa wieħed intensiv: saħansitra, poeta bħal Akille Mizzi jaffronta lill-mewt b'senswalità kważi-erotika.

Il-Poeziji

31 (Dun) Lawrenz Cachia kiteb għanja trijontanti ta' qassis nisrani dwar it-twelid ta' tarbija fi ħdan il-knisja. Il-fidi religjuża hija inkarnata sewwa fin-natura, kif jidher mill-bidu u t-tmiem tal-poezija. Matul il-poezija jinholqu żewġ effetti ewlenin: (a) ritratt ta' familja madwar tarbija tat-twelid u (b) sentiment ta' importanza "kożmika" minħabba li l-holqien ta' tarbija huwa meqjus bħala att divin. Ta' min jinnota l-lessiku kożmiku fitt li bih tagħlaq il-poezija: *dawl, xemx, priżma, farka, kewkba, sema wiesa'*.

32 Marianne Moore kitbet hekk: "*Poetry is not a thing of tunes but of heightened consciousness.*" F'din il-poezija jinhass sens qawwi ta' ansjetà dwar tarbija tat-twelid, iben il-poeta. Il-kompożizzjoni tiftaħ b'ritornell li jiddisturbak u li jagħmel ironija mit-ton tat-taħnina (ninna-nanna) tradizzjonali. L-argument ċentrali jinteressa l-biza' li jhoss il-poeta minħabba t-toqol tal-piż tal-paternità. Serracino Inglott isejjaħ din il-poezija "l-għanja lil ibnu ta' missier li qara 'l Freud'". Hemm ħafna kurrenti psikoloġiċi għaddejjin il-hin kollu, u l-poeta jwissi lil ibnu tarbija li f'din il-ħajja, wara kollox, kulhadd irid jaqta' bi snien.

Fl-aħħar tliet versi, il-poeta saħansitra jhoss li ibnu għad jikkundannah talli giebu fid-dinja. Il-versi twal u mifruxin mal-faċċata kollha jagħtu dehra ta' xi kuritur fil-moħħ, imtaqqal bi ħsiebijiet aġitati ħafna; il-biza' tal-poeta huwa rifless b'dan ir-registru: *giljottina, ħobla twegħir, kundanna tikwi, nindiehex u is-sentenza, fost l-oħrajn. Importanti r-ritornell u l-aħħar tliet versi.*

33 L-ambigwiżità hija karatteristika ta' ħafna mill-poezija moderna. F'din il-poezija, il-viżjoni hija dgħajfa; m'hemm x *carezza* fil-perċezzjoni ("perception"). Il-"karba" li jisma' l-poeta hija mimlija misteru u ambigwiżità.

L-intenzjoni: il-poeta jrid jinvolvi lill-qarrej f'ambjent ta' wafix permezz ta' eki strambi u sensiela ta' mistoqsijiet mingħajr twegħiba.

Jissokta f'paġna 12



Il-mewt: it-ton dwarha sar eżistenzjalista jew assurđ

34 Il-poeżija tibda b'riferenza għall-evoluzzjoni tal-bniedem: skond it-teorija ta' l-evoluzzjoni, il-ġeneti tal-holġien kollu (inkluż il-bniedem) seħħet fl-ilma. Għalhekk, "il-bniedem ħuta". L-ilma huwa wkoll l-element importanti li jipproteġi lit-tarbija fil-ġuf (f'din il-poeżija, it-tarbija, bil-kurdun umbiliku, hija mqabbla ma' **astronawta** fid-"dlam mutu".)

Innotaw il-lessiku "likwidu" f'din il-kompożizzjoni: **titghawwem**, **ħuta**, **ilmijiet**, **ibħra**.

Il-qofol tal-poeżija: il-ġisem m'hu xejn hdejn il-moħħ. Il-moħħ huwa l-fanal ta' l-intelliġenza tal-bniedem. Matul iż-żminijiet, l-intelliġenza tal-bniedem żviluppat "minn qoxra għal ġo qoxra f'sensiela bla tmiem" sakemm wasalna għall-**għarfien**, għas-supremazija relattiva tal-bniedem.

35 L-abortion f'din il-poeżija huwa wieħed fiżiku, iżda kien hemm kritiċi li osservaw illi fil-kuntest tal-poeżija, **l-abortion** jista' jkun ukoll riferenza għal dawk il-persuni b'talent li ma jagħtux is-sehem tagħhom biex is-socjeta' tiżviluppa f'sens kreattiv. U fejn m'hemmx kreattività hemm il-mewt prematura, hemm l-abortion tat-talent.

It-ton tal-Poeżija huwa wieħed ritwalistiku u l-poeta qed jitlob għall-purifikazzjoni. Din il-poeżija kienet iċċensurata waqt rappreżentazzjoni pubblika li kienet saret fit-Teatru Manoel f'Diċembru, 1968. Iċ-ċensuri kienu mmiżinterpretawha għal kollox.

36 Il-qofol ta' l-argument f'din il-poeżija huwa dan: il-mewt ta' persuni oħra ma tolgotx lilhom biss, iżda tħalli konsegwenza fuq haddiehor fuqna lkoll. F'dan is-sens, il-

mewt issir wegħha komuni għall-umanità kollha. Fil-konfront tal-mewt, il-bniedem isibu f'xulxin sens ta' solidarjeta' sollenni. Hu għalhekk li l-poeta jirrepeti kontinwament "mara tibkix".

Fl-aħħar strofa l-poeta jimtela b'sens ta' biża', iżda wkoll b'għadab u sofferenza f'isem l-umanità.

Iż-żiemel li jissemma matul il-poeżija huwa simbolu senswali, rappreżentattiv tal-holm u x-xewqat tal-bniedem, inkluża x-xewqa tremenda għall-immortalità.

37 Il-bniedem modern, minħabba l-intelliġenza superjuri tiegħu, jiġi wiċċ imb'wiċċ ma' l-idea tax-"Xejn", jew tal-"Vojt". Din hija l-idea tal-ħajja bħala xi ħaġa assurda qarrieqa, vojta. Mela, qabel l-esperjenza tal-mewt, il-bniedem modern ikun għadda, hafna drabi, mill-idea tax-"xejn", tal-"vojt". Il-poeta donnu li qiegħed jistaqsi hekk: tghid, permezz ta' l-imħabba, imqar dik karnali, il-bniedem jista' jikkonfronta l-mewt b'aktar kuraġġ, b'aktar saħħa? Il-poeżija tibqa' mingħajr twegiba.

38 Din hija poeżija funerarja. Il-kritiku Serracino Inglott iqab-

Il-poeta jħares lejn il-ħajja b'nuċċali ġdid



bilha max-xogħlijiet ta' Wallace Stevens, poeta li kien ossessionat bl-idea li anki fit-tbatija, hemm elementi ta' seher u ta' sbuħija. Hekk, din il-poeżija hija xogħol dwar l-**estetika tan-niket** (estetika = filosofija dwar elementi sbieħ fl-arti). Il-mewt ta' missieru u ta' wliedu trabi tnissel fil-poeta sens ta' "uġiġħ" li għandu kwalità mużikali. L-esperjenzi ta' dawn l-imwiet mill-qrib, il-poeta jqabbilhom man-noti tal-vjolini. Dawn l-esperjenzi servew biex jtkattar il-pjaċir (estetiku) tan-niket, pjaċir li ġej mill-onestà li taċċetta l-mewt bħala realtà. Lejn it-tmiem, il-poeta jintebah biex jifhem il-mewt, jehtieg li jifhem ukoll in-niket li din l-esperjenza ġġib f'haddiehor.

39 Din tista' tidher bħala poeżija "tradizzjonali", iżda matulha hemm tigri l-ironija. Il-poeta joħloq loġħob kapriċċuż bir-rimi u bl-assonanzi biex joħloq kuntrast kattiv bejn il-fwieħa ta' Mejju u l-kesħa tal-mewt. Il-vokabularju innocenti, kważi infantili, jitqal bl-għajta ta' l-uġiġħ.

40 Din hija l-ghanja lill-mewt u l-poeta jikkomponi b'ħafna xbihat qawwija u konkreti. Il-mewt hawnhekk tinħass bħala esperjenza senswali. Bis-saħħa ta' immaġni dehlin wahda fl-oħra, Mizzi jċċelebra l-mewt daqslikieku kienet għarusa li qed tisseduċi lill-bniedem. Innotaw ukoll illi l-poeta jġieghel lis-sensi kollha jqumu għall-idea tal-mewt, u dan bl-użu ta' xbihat realistiċi jew surrealisti. L-aħħar żewġ versi tal-poeżija jibdeu bil-kelma **titwieled**: dan jimplika li l-poeta jemmen illi, wara kollox, il-misteru tal-mewt jinkorpora xi forma oħra ta' vjaġġ (**ħarba**), xi forma oħra ta' kuxjenza, xi forma oħra ta' ħajja.

MARIO AZZOPARDI

Ġ. ELLUL MERCER

Minn dak li stqarr Ġużè Ellul Mercer (1897-1961) erbatax-il sena wara li kien kiteb ir-rumanz waħdieni tiegħu *Leli ta' Haż-Żgħir*, jidher li l-iskop psikoloġiku kien f'moħħu sa mill-bidu: "(Autobiografia). In parte analizza psichiatricamente la vita d'un neurotico" (Awtobijografija). Minn banda janalizza psikjatrikament il-ħajja ta' wieħed newrotiku¹. B'hekk dan jikkuntrasta mal-livell storiku jew romantiku jew soċjali fir-rumanzi epiċi ta' qablu, ta' żmien u ta' warajh.



Ir-rumanz psikoloġiku jistħarregg protagonistu introspettiv li jaħseb u li jhoss wisq u diffiċli biex isib jew jaċċetta xi *modus vivendi* fis-soċjetà konvenzjonali ta' madwaru. Il-qofol tar-rumanz *Leli ta' Haż-Żgħir* jagħmel ma' din il-ġhamla ta' kitba narrattiva. Anzi, wieħed ikollu jistqarr li fir-rumanzi l-kbar tas-seklu dsatax insibu rakkont tal-ħajja tal-protagonista fejn qed jithassru l-valuri awtentiċi tal-ħajja ta' madwaru, għalkemm hu xorta waħdu jibqa' jfittixhom indirettament. Ix-xogħol ta' Ellul Mercer joqgħod ma' din id-definizzjoni u, bħal fil-każ tar-rumanzi l-kbar tas-seklu l-ieħor, insibu rabta strutturali bejn il-bijografija tal-protagonista fittizju, bħal Leli, u ta' l-ambjent soċjali tad-dinja li qed "iġhammar" fih. Fost uħud mill-kurrenti differenti tar-rumanz psikoloġiku nsemmu lil Franz Kafka (1883-1924), James Joyce (1882-1941), Marcel Proust (1871-1922) u Virginia Woolf (1882-1941).

Leli huwa persunaġġ b'firda fih innifsu. Bħall-ambjent ta' madwaru għandu t-taħsir u xi ftit mill-konvenzjonijiet ta' l-oħrajn. Għalhekk, iħobb imur għall-kaċċa² ma' Ġużè Snien u Ganni ta' Kejla (paġ. 22-25, 133, 204-205); fil-prattika ma jagħmel xejn quddiem id-dnub soċjali kbir ta' l-Aħwa Buċaġhak u kien jaasal biss biex mirrokna tiegħu fejn seta' jara u jisma' kolloxx, iġħaddi "is-siġħat iħewden waħdu u jistaqsi lilu nnifsu għaliex id-dinja daqshekk hi għamja u tħalli nies bħal dawn (bħall-Aħwa Buċaġhak) jagħmlu li jridu, jisirqu

demm il-fqir u jaslu saħanasitra biex imarrduh u joqtluh" (paġ. 117). Is-soluzzjoni radikali għall-problema tal-kuntrabandu jistqarrha biss miegħu nnifsu f'qalbu: "Li kelli nagħmel minnhom jien, kont in-neżżagħhom eġħriewen u nqallagħhom xebgħa nerv f'nofs misraħ... Mhux sewwa!" (*ibid.*)

L-awtur stess jikkundannah fuq hekk: "... Bit-thewdin kollu ta' Leli, l-Aħwa Buċaġhak issuktaw jisirqu u jkattru ġidhom". Wara l-argument li kellu fuq il-kuntrabandu mas-Sur Manwel (paġ. 151-153), Leli għazel li "ma jwegħbux". Anzi kien se jkollu jisma' mill-imgħallem tiegħu biex flimkien ma' Dwardu Buqerq imur ikellem lil surġent li kien irrappor-tahom ħalli jxaħħmuh, għax kif iġħidlu s-Sur Manwel, "Ma nafx kif iḡibuha żewġ jekk iressaqkom quddiem min għandu jressaqkom. U għidulu li jekk jaqdina ma nħalluhx b'xejn." Il-korruzzjoni ta' l-ambjent tirkbu u mhux kapaċi jqum kontrieha.


Hawn tidher ċara d-differenza bejn ir-rumanzi epiċi ta' żmien Leli ta' Haż-Żgħir bħal *Taħt Tliet Saltiniet* (1938) u r-rumanzi ta' Ġużè Galea fosthom *San Ġwann* (1938) u *Leli ta' Haż-Żgħir* stess: ir-rumanzi epiċi riedu joħolqu l-karattri protagonisti li jiġġieldu għall-ideali tagħhom u jwettquhom fil-proċess konxju għall-bini tal-mentalità Maltija. Dan seħħ bis-saħħa tad-dettalji storiċi, bl-għadd kbir tal-karattri, b'koncentrazzjoni qawwiya fuq is-siwi u s-setgħa espressiva tal-lingwa u b'ambjentazzjoni lokali b'enfasi qawwiya fuq il-folklor u r-religjon. Ellul Mercer iħares lejn it-taħsir ta'

dawn l-ideali bis-saħħa ta' Leli. Il-protagonista għandu l-ideali tiegħu li jqegħduh kontra dinjitu. Irid ifittex bis-serjetà l-valuri miċħuda mis-soċjetà u ħajtu ssir ġlieda kontinwa kontriehom. F'għajnejhom jidher bħala bniedem m'aħniex, kif jiġrilu fuq il-post tax-xogħol (paġ. 182-183) u fil-każin (paġ. 184).

Leli m'huwiex eroj. Lanqas altruwista. Huwa karattru li aktar ma jimxi 'l quddiem ir-rumanz aktar jiżviluppa bħala bniedem stramb u introvert. Hawn tidhol il-ġlieda tiegħu mar-raħal, ismu miegħu, Haż-Żgħir, il-mikrokożmu, id-dinja ċkejna u fittizja li joħloq ir-rumanzier bħala x-xbieha tad-dinja akbar, Malta, il-makrokożmu, "ir-raħal" akbar, fl-eġħluq fiżiku u mentali tiegħu. Hemm ġlieda bejn l-ego tar-raħal u s-superego ta' Leli kkultivat fih mill-qari wiesa' ta' awturi kbar magħrufa bħal Platone (paġ. 71), Voltaire u Anatole France (paġ. 154-155) u Theodore Dostoievski (paġ. 160-161). Hija ġlieda li ma tieqaf qatt fir-rumanz u fiha l-protagonista jipprova jagħraf u jsib lilu nnifsu. Filwaqt li r-raħal jibqa' wieqaf għax kuntent fl-injuranza tiegħu, Leli dejjem jinsisti li jaqra u jitgħallem biex jifhem hu min hu. Il-qari jżidlu fl-insigurtà u fl-inċertezza u fid-dubbi. Jagħraf li ma jistax isib postu mas-serenità falza ta' l-oħrajn u jwarrab, anzi jirtira psikoloġikament.

¹Stqarrija ta' Ellul Mercer lil Giovanni Curmi fit-3 ta' Gunju, 1949. Dokument għand il-Familja Curmi.

²Ellul Mercer stess kien delettant akkanit tal-kaċċa.



IL-ĦSIEB MODERN FIL-POEŻIJA

Is-sens tal-modern fil-letteratura m'huwiex ġdid daqskemm wiehed jista' jaħseb. Fil-bidu ta' dan is-seklu, bejn l-1913 u l-1918, poeti importanti bħal Ezra Pound kienu diġà qegħdin jippruvaw janalizzaw "il-metodi" għall-poeżija l-ġdida. Kienu interessati minn aspetti tal-lingwa, tas-simboloġija u tar-ritmu.

Fil-bidu tas-seklu kien hemm l-ossessjoni ġdida bil-*vers libre* (il-vers hieles). Din l-ossessjoni gabet magħha hafna kontroversji u hafna verżjonijiet ta' ideat. Hafna skejjel Franċiżi qanqlu polemiki qawwija dwar is-sugġett u dan wiehed irid jiehdu fid-dawl tal-metodi riġidi tal-versi Franċiżi sa dak iż-żmien. Poeti bħal Guillaume Apollinaire kienu taw flessibbiltà ġdida fjamanta lill-versi u holqu tensjoni stilistika li hadd ma kien għadu haseb fiha.

Irid jingħad ukoll illi l-vers modern kien assoċjat ma' esperimenti oħra fl-arti tal-pittura, fosthom mal-kubiżmu. Dan l-istil pittoriku kien stil intellettuali: l-artist ma kienx jinterpreta biss id-dinja ta' barra iżda kien interessat mill-anatomija interna tas-sugġett. Is-sugġett beda "jitkisser" biċċa biċċa u mbagħad jerga' jkun im-ghaqqad permezz ta' super-impożizzjonijiet kuraġġużi.

Bejn wiehed u iehor, il-poeżija moderna tagħmel





I-istess: ma tikkuntentax ruhha biss bir-realtà ta' barra, iżda tfittex veritajiet moħbija li għandhom x'jaqsmu haf-na mal-psikoloġija mqallba tar-ruħ kontemporanja.

It-taqlib li ġab miegħu l-vers ħieles kien kontroversjali. Uħud ipprotestaw li l-istruttura mużikali tkissret, jew li l-lingwaġġ kien qed jintgħazel bl-addoċċ. Fuq kollox kien hemm ħafna protesti li l-vers modern kien wieħed ikkumplikat u l-ideat ma jinftehmux.

Għal dawn l-akkuzi, nies bħal Pound kienu jwieġbu li l-poeżija moderna hija mibnija fuq sensiela ta' "im-maġni" immedjati, kull immaġni taħbat ma' l-oħra jew tirkeb fuqha. Ezra Pound kien fisser immaġni moderna bħala r-riżultat ta' "an intellectual and emotional complex in an instant of time". Pound qal li kien juża l-kelma "complex" f'sens purament psikoloġiku. Huwa argumenta li l-istess xbieha kumplessa kienet twassal biex l-awtur jillibera ruħu, jehles minn xi haġa li kienet qed iddur f'moħħu, anki subkonxjament, għal ħafna żmien, sakemm sabet forma (lingwistika). F'wieħed mill-esejs letterarji tiegħu Pound kiteb hekk:

It is the presentation of such a complex instantaneous which gives that sense of sudden liberation; that sense of freedom from time limits and space limits; that sense of sudden growth, which we experience in the presence of the greatest works of art. It is better to present one Image in a lifetime than to produce voluminous works.

Ir-rivoluzzjoni fil-vokabularju, fil-forma, fil-metrika fis-sintassi u saħansitra fil-puntegġjatura laqtet ukoll, għalkemm tard, lill-poeżija Maltija. Dak li ġara fis-Snin Sittin, meta grupp ta' awturi ġodda kkontestaw dak kollu li kien tradizzjonali fil-letteratura tagħna, illum huwa fatt storiku ta' importanza kbira. Fil-fażi ta' sperimentazzjoni fis-Sittinijiet aktarx li ma nkitbitx l-aħjar poeżija moderna, għax din kienet prodotta fis-Snin Sebghin u Tmenin. Iżda s-Snin Sittin kienu l-pedament ta' ħsieb radikali li aġġorna lill-poeżija lokali.

Kien aġġornament li seħħ tard, l-aktar minhabba l-egħluq ġeografiku ta' Malta li mbagħad, fis-Snin Sittin, beda jkun modifikat minhabba s-safar u minhabba l-influss turistiku qawwi. Kien aġġornament li wassal ukoll għal interess ġdid fiċ-ċirkostanzi soċjo-politiċi tal-pajjiż. L-awtur Malti ma baqax aktar marbut mad-dehra kampanjola u domestika tad-"dinja raħal", iżda fetaħ vista fuq realtajiet internazzjonali, inkluża l-ġlieda għas-sopravivenza f'epoka nukleari fejn il-forzi politiċi jinħassu jheddu ta' spiss l-istess eżistenza tal-bniedem.

MARIO AZZOPARDI



IR-RAPPORT TA' L-EŻAMINATURI

ANALIZZAT MINN Ġ. MIFSUD

F iż-żewġ rapporti li se nagħtukom, fl-ewwel ħarġa tar-rivista tagħna kummenti fuq l-eżami tal-livell avanzat, u fit-tieni ħarġa tax-xahar id-diehel fuq l-eżami tal-livell ordinarju, hemm il-ħsieb li ngħinukom bħala studenti jew bħala għalliema biex tagħrfu x'qed jippretendu l-eżaminaturi fil-karta. Fl-istess ħin qed inħarsu lejn ir-riżultati ta' l-1985 (u fil-każ tal-livell avanzat lejn ta' l-1984 ukoll) mill-aspett xjentifiku ta' l-istatistika biex tagħrfu ahjar u b'mod oggettiv kif marru l-istudenti fihom u in-tom taraw x'tistgħu titgħallmu minnhom għall-ġid tagħkom. *(Il-Bord Editorjali)*

Harsu sewwa u iflu t-tabelli li ġejjin:
GUNJU, 1984

Il-Grad	Kandidati bil-Grad	Persentaġġ tal-Kandidati kollha	Persentaġġ ta' li Ghaddew
A	0	0	0
B	12	4.38	7.84
Ċ	40	14.60	26.14
D	54	19.71	35.29
E	47	17.15	30.73
F	121	44.16	100.00
Total	274	100.00	

Tabella 1

DIĊEMBRU, 1984

Il-Grad	Kandidati bil-Grad	Persentaġġ tal-Kandidati kollha	Persentaġġ ta' li Ghaddew
A	4	1.95	3.03
B	29	14.15	21.97
Ċ	62	30.24	46.97
D	29	14.15	21.97
E	8	3.90	6.06
F	73	35.61	100.00
Total	205	100.00	

Tabella 2

GUNJU, 1985

A	5	2.24	3.03
B	49	21.97	29.70
Ċ	58	26.01	35.15
D	32	14.35	19.39
E	21	9.42	12.73
Total	58	26.01	100.00
Total	223	100.00	

Tabella 3

DIĊEMBRU 1985

Il-Grad	Kandidati bil-Grad	Persentaġġ tal-Kandidati kollha	Persentaġġ ta' li Ghaddew
A	13	4.80	5.83
B	52	19.19	23.32
Ċ	87	32.10	39.01
D	36	13.28	16.14
E	35	12.92	15.70
F	48	17.71	100.00
Total	271	100.00	

Tabella 4

TABELLA KOMPARATTIVA

Iċ-Ċansijiet li Tinkiseb Marka Oghla/Inqas (-)			
Il-Grad	Diċembru, 1984	Ġunju, 1985	Diċembru, 1985
A	+ (3.03%)	+ / -	+ (2.80%)
B	+ (14.13%)	+ (7.73%)	- (6.38%)
C	+ (20.83%)	- (11.82%)	+ (3.86%)
D	- (13.32%)	- (2.58%)	- (3.25%)
E	- (24.67%)	+ (6.67%)	+ (2.97%)

Tabella 5

Kif jistqarru l-eżaminaturi, u kif juru aħjar dawn itabelli u ċ-ċarts "kien hemm titjib progressiv minn Sessjoni għal oħra". Skond l-aħħar tabella, Tabella 5, iċ-ċansijiet li wiehed jikseb l-ewwel grad mis-Sessjoni ta' Ġunju, 1984 għas-Sessjoni ta' wara ta' Diċembru, 1984 għolew f'daqqa bi 3.03%, baqgħu l-istess fis-Sessjoni ta' Ġunju, 1985 u reġgħu għolew b'aktar mid-doppju f'Diċembru, 1985 meta safejn naf jien din kienet l-ewwel darba meta 13-il student ingħataw l-ogħla grad. Hawn ta' min jifrah lill-istudenti li bħas-soltu jafu jistudjaw jekk iridu u lill-eżaminaturi stess li ħarsu lejn l-isforzi tat-tfal u bħal f'eżamijiet oħra ta' barra mhux biss żammew il-livell imma kienu wkoll umani u ma qagħdux lura milli jagħtu l-marka għolja misthoqqa fejn kien il-każ. Fil-fatt, bħala kronaka, ta' min isemmi li din iż-żieda fl-għoti tal-marka għolja A bdiet isseħħ wara s-seminar li kien sar fl-Università ta' Malta għall-ghalliema tal-Malti fil-Livell Avanzat ma' l-eżaminaturi stess nhar il-5 ta' Diċembru, 1984! Jalla dawn is-seminars jibqgħu jsiru regolament biex l-eżaminaturi u l-għalliema u direttament l-istudenti jkunu jafu mill-qrib l-implikazzjonijiet kollha ta' dan l-eżami.

Fost il-kummenti interessanti li nsibu f'dan ir-rapport insemmu:


1. "...b'mod ġenerali... ħafna mill-Kandidati wrew livell tajjeb jew mhux ħażin f'dawk li huma ideat. Imma fejn jidhlu temi argumentattivi... jinħassu limitazzjonijiet kbar fl-argumentazzjoni u fil-preżentazzjoni ta' dawn l-argumenti favur u/jew kontra ta' dak li jkun hemm fit-titlu..."
2. "Ħafna Kandidati qalbu t-test (tat-traduzzjoni)... kelma b'kelma bla ma qagħdu jfittxu li jiktbu b'Malti idjomatiku, grammatikali u sintattiku. Jidher li l-vokabolarju u l-espressjonijiet Maltin huma limitati ħafna fost il-Kandidati... għalkemm


wiehed jistenna wisq aktar f'din l-età u f'dan il-livell ta' eżami."

3. "M'għadux iż-żmien li wiehed jibza' li jinqeda b'kelma ta' nisel Rumanz jew Anglo-Sassonu meta jkun hemm il-ħtieġa."
4. "... xi Kandidati ġie li lanqas fehmu l-Ingliš tas-silta..."
5. "Il-Kandidati xi kultant sabu wkoll diffikultà biex jaqilbu għall-Malti verbi li fl-Ingliš huma bil-Passiv, minflok ma nqadew bl-attiv jew bil-ħames, is-sitt, bis-seba' jew bit-tmien forma fil-Malti."
6. "(Fit-taqsima tal-lingwistika Maltija) Kien hemm ħafna Kandidati li għamlu introduzzjonijiet twal għalxejn, u meta dahlu fis-suġġett kellhom jagħluq malajr jew minħabba li ma kellhomx ħin aktar disponibbli, jew minħabba li ma kellhomx aktar x'igħidu rilevanti mal-mistoqsija. Kien hemm ukoll diversi kandidati li ħlew ħafna ħin iwieġbu l-mistoqsija (a), biex wara qatgħuha b'sinjal, u bdew iwieġbu l-mistoqsija (b) biex spiċċaw li kitbu ftit li xejn fuqha."
7. "...kien hemm min ħallat l-Anglo-Sassonu ma' l-Indo-Ewropew bla ma ġieh f'rasu li l-Indo-Ewropew iħaddan kemm ir-Rumanz u kemm l-Anglo-Sassonu."
8. "... fil-qasam tal-poeżija... kien hemm ħafna Kandidati li kitbu ħafna ħwejjeg li m'għandhom x'jaqsmu xejn max-xogħlijiet letterarji u mal-mistoqsijiet li kien hemm... Il-Kandidati għandhom jintrabtu sewwa mat-ġest u jrawmu fihom dawk il-kapaċitajiet li jgħegħluhom isibu l-karatteristiċi li hemm fih."
9. "Għadu jinħass ukoll nuqqas serju fil-qasam ta' l-ortografija, ta' l-idjoma, tas-sintassi u tal-vokabolarju. Mingħajr dawn l-elementi, studjati u miksubin b'qari ta' testi Maltin tajbin, ebda student ma jista' jgħid li jaf il-Malti. Għalhekk tinħass ħafna l-ħtieġa li tingħata importanza wisq u wisq ikbar fil-programm ta' l-istudju lill-għarfien serju tal-lingwa."
10. "(Fit-taqsima tan-narrattiva u d-drama) kien

jissokta f'p. 18

analizi tar-rapport ta' l-eżaminaturi








hemm xi ftit Kandidati li... wrew kemm kienu jafu t-testi sew hekk li dahhlu 'l hawn u 'l hemm saħan-sitra xi kwotazzjonijiet, l-iktar fil-qasam tad-drama. Imma Kandidati oħra hlew ħafna ħin u wisa' jagħtu tagħrif storiku dwar l-awturi, bir-riżultat li mbagħad spiċċaw biex qalu ftit li xejn relevanti għall-mistoqsija."

11. "Minkejja l-mod kif ingħataw il-mistoqsijiet dwar l-Antoloġija ta' Proża Maltija kien f'dan il-qasam li kien hawn uħud mill-agħar twegibiet."
12. "(Fit-taqsima tal-Kritika Letterarja) dan kien u għadu wieħed mill-punti debboli tat-tieni Karta. Anki min hu kapaċi jagħti twegiba dwar testi studjati minn qabel x'aktarx li qed isib id-diffikultà meta jkollu jagħmel kritika letterarja fuq poeżija li ma kienx studja qabel. U dan minkejja l-fatt li l-mistoqsijiet kienu generali kull darba."

Minn dan kollu jidher li hemm bżonn jidhol taħriġ pratiku fl-ewwel Karta ta' l-eżami, bħal ngħidu aħna t-Taqsira twila, bħalma jsir fl-eżamijiet ta' lingwi bar-ranin u bħalma jsir fl-eżamijiet tal-Pulizija biex l-istudenti jitharrġu f'dak li l-eżaminaturi sejhulu "l-għarfien serju tal-lingwa". Kif inhi l-Karta bħalissa dan jista' jseħh biss fil-kitba tal-komponent generali.

Hemm bżonn li l-istudenti jifhmuha darba għal dejjem li l-Malti għandu bżonn ukoll il-qari barrani tiegħu, u mhux biss il-kotba ta' l-eżami. Fuq kollox ma jistax jon-qos il-qari bl-Ingliz minħabba s-silta tat-traduzzjoni.

Hemm bżonn studju serju u wiesa' tal-kotba kollha ta' l-eżami bi preparazzjoni miftuħa għalih bis-saħħa ta' għadd kbir ta' komponimenti biex l-istudenti jidraw minn qabel l-isfida tal-komponent u mhux ħafna drabi jiltaqgħu magħha għall-ewwel darba fl-eżami. Kif stqar-ru l-eżaminaturi stess, is-sehem tal-qari, l-aktar tal-kritika, huwa importanti minħabba t-tielet taqsima tat-tieni Karta. L-eżaminaturi f'dan il-qasam jistgħu jgħinu wkoll billi lill-għalliema u lill-istudenti joħroġulhom mudelli ta' kritika biex juruhom il-livell li qed jippretendu fl-eżami.



Gorġ Zammit jissahhar wara l-gmiel naturali ta' Malta. Ikteb dwar Zammit bħala poeta tal-pajsagġ.

1. Zammit jippersonifika, jew ahjar jantropomorfizza (jagħti bixra umana) lil kull haġa li m'hix umana fin-natura. Il-poeżija pajsagġistika tiegħu ssibha dejjem lokalizzata. Tiegħu l-eżistenza spiritwali tagħha mill-post magħżul, bħal fil-poeżija "Għajn Rihana" (paġ. 2), "San Ġuzepp tat-Tarġa" (paġ. 5), "Lill-Wied tal-Lunzjata, Ghawdex" (paġ. 34), "Hdejn Knisja Mwarra" (paġ. 96) u "L-Għajn ta' Sant'Anna, fil-Pwales" (paġ. 177). Għalhekk, in-natura ta' Zammit m'hix anonima jew mqiegħda f'pajjiż barrani, bħal fil-każ ta' Anton Buttigieg.

2. In-natura ta' Zammit hija storika u teżisti xi mkien. Fil-fatt jista' jitlek il-poeta ta' l-imkejjien u tal-hinijiet. Hu l-gwida tal-postijiet tipiċi Maltin, il-vjaġġatur tal-pajsagġ Malti li jgħanni l-poeżija ta' isimhom fl-alliterazzjonijiet u r-ritmi ta' vrusu. Il-vjaġġ huwa ġewwieni u fiżiku kif jidher f'"Il-Għanja tas-Seba' Niċċ" (paġ. 9-30) u fuq kolloxx f'"Il-Għanja tas-Seba' Gherien" (paġ. 48-69). Fih hemm relazzjoni niistika u kurjuża man-natura mhux biss pajsagġistika iżda wkoll veġetattiva. It-tfittxija tintmess bis-sensi imma ssehh ukoll fil-kuxjenza tiegħu. B'hekk, l-astratt u l-ispiritwalità jibiddlu fil-fiżiku tal-pajsagġ.

3. Fin-natura hemm is-seher u n-nostalgija li jressqu lis-sensi lejn l-ispiritu għax fiha hemm is-superjorità li taha Alla. Hi "misruqa" mis-smewwiet ("Għajn Rihana", paġ. 2). Kontra l-bniedem, hi fidila għal kolloxx

lejn il-pjan ta' Alla, bħal fil-poeżija "Lill-Werżieq tal-Harrub" (paġ. 34) u "Gelmus" (paġ. 120, 157).

4. Ir-ruħ ta' Zammit tibni djalogu mqanqal magħha nfisha. Hu monologu kiebi f'għamla ta' taħdita li trid tikkomunika. Hu jittellem bl-ilhna tal-postijiet, ta' l-oġġetti u tal-hlejjaq. Fl-istess hin jibqa' jidher bħala bniedem u bħala poeta fl-ambjent pajsagġistiku ta' madwaru. Fuq hekk, ara l-poeżiji "L-Gherien tal-Fatati" (paġ. 1), "Lill-Imħara"



(paġ. 8), "Lil Werżieq tal-Harrub" (paġ. 34), "Il-Għanja tas-Sirena" (paġ. 87), "Il-Bilbla" (paġ. 92), "Lil Malta" (paġ. 93), "In-Nixxiegha" (paġ. 95), "Hdejn Knisja Mwarra" (paġ. 96), "Iż-Zerriegħa" (paġ. 106) u "Id-Dielja" (paġ. 125).

5. Minkejja l-ispiritwalità soġġettiva tiegħu, fl-esperjenza pajsagġistika l-poeta jara jinbnew quddiemu l-valuri tiegħu. Fihom

jagħraf ahjar l-identità li qiegħed ifitex. Għalhekk lin-natura jagħtiha l-interpretazzjoni morali: fiha hemm il-pjan ta' Alla ("dik l-Id") li jagħti t-tifsira spiritwali ta' l-eżistenza. Hemm rabta religjuża bejn in-natura u Alla personali. Kull biċċa minn Malta hija minjatura tal-holqien kollu mahluq minn Alla, bħal fil-poeżija "Lill-Wied tal-Lunzjata, Ghawdex", (paġ. 34), "Lil Malta" (paġ. 93), "Hdejn Knisja Mwarra" (paġ. 96), "Malta u n-Natura" (paġ. 152), "Għajn Virdillija" (paġ. 174), "Wied Qirda f'Inzul ix-Xemx" (paġ. 181) u "F'Wied il-Bużbież" (paġ. 182).

6. B'hekk, in-natura hija dinamika għal Zammit, titwahnad miegħu, titqabbell miegħu, issejjahlu u sservih ta' għalliema dejiema biex tbiegħdu mill-aljenazzjonijiet ta' l-oħrajn u tressqu lejn il-holqien kif inhu. Ara l-poeżiji "Lil Werżieq tal-Harrub" (paġ. 34), "Lil Holma li Baqgħet Holma" (paġ. 91), "It-Testment Tiegħi" (paġ. 98), "Gelmus" (paġ. 120, 157), "Il-Poeta" (paġ. 138), "Darba f'Wied Babu" (paġ. 140), "Għajn Virdillija" (paġ. 174), "Il-Bejta fin-Niċċa" (paġ. 178) u "Iż-Zunzan" (paġ. 179).

7. Bir-raġun kollu Zammit lill-bniedem iwarrbu minn harstu bħala l-aġent tal-ħażen, l-istess bħalma jġri fil-poeżija ta' Anton Buttigieg. Imma bħal Karmenu Vassallo, romantiku iehor, l-emozzjoni tiegħu jgħattiha bil-kelma magħżula u mirquma biex irażżan u jibbilanċja l-istess emozzjoni. Fuq hekk ara, "L-Gherien tal-Fatati" (paġ. 1), "Gelmus" (paġ. 120, 157), "Darba, f'Wied Babu" (paġ. 140), "Għajn Virdillija" (paġ. 174) u "F'Wied il-Bużbież" (paġ. 182).

S. DEBONO

URI X'FHIMT

(1) Qassar din is-silta fi kliemek f'mhux aktar minn 120 kelma. Il-kitba fiha madwar 360 kelma.

(2) X'titlu alternattiv kont tagħtiha lil din is-silta?

(3) Ma' liema stil ta' kitba tagħmel is-silta? Narrattiva? Deskrittiva? Argumentattiva? Espożitorja? Umoristika? Għala?

(4) Mit-tieni paragrafu 'l isfel il-kittieb jidher li qed iġarrab żewġ burdati kuntrarji fl-istess hin. Fisser fil-qosor liema huma.

(5) Semmi xi dettalji mis-silta biex turi li l-ġrajja sehhet fit-Tieni Gwerra Dinjija u mhux qabel.

(6) Taħseb li l-gwerra kienet fil-bidu tagħha jew kienet ilha li bdiet? Għaliex? Islet mis-silta.

(7) X'taħseb li jrid juri l-kittieb b'din is-silta? Taħseb li rnexxielu? Għaliex?

(8) Għala l-kittieb juża l-kelma "assedjat"? (v. 2)

(9) Kif kienu jqattgħu l-ġurnata l-Maltin matul il-gwerra?

(10) Skond il-kittieb liema kienu ż-żewġ problemi ewlenin għall-Maltin tul il-gwerra?

(11) Taħseb li kien hemm flus fi-idejn f'dak iż-żmien? Islet mis-silta.

(12) Fil-lejl tal-Milied fejn kien rieked il-kittieb? Taħseb li kien waħdu? Għaliex?

(13) X'kienet l-ewwel reazzjoni tal-kittieb meta "Daqqet il-balomba biex tħabbar hbit iehor mill-ajru"? (v. 25)

(14) Għala "F'daqqa waħda dik il-hermda nkisret minn inbiħ ta' kelb"? (v. 28)

(15) X'taħseb li kien ġara biex "Għajta rqiqa nstemgħet tofroq id-dlam"? (vv. 40-41).

(16) Fisser kif il-kittieb jirnexxilu joħroġ l-azzjoni ta' l-għadu fuq Malta. (vv. 36-39)

(17) Fil-qosor x'tikkonkludi fuq il-karattru tal-kittieb mis-silta kollha,

D ik il-ħabta, kien żmien ta' tbatija għal kull min sab ruħu assedjat fuq il-gżira tagħna. Barra l-periklu serju tal-mewt minn attacki mill-ajru, kien hemm ukoll nuqqas ta' ikel li bil-mod il-mod kien qed jeqred is-saħħa u l-ħegġa ta' ħafna nies.

5 Minkejja t-tfixkil, bosta nies ħabirku sabiex itejbu l-ħajja ta' kuljum, jagħmlu l-ħajja fix-xeltrijiet aktar komda, u jagħtu sehemhom biex titjeb il-ħajja madwarhom. Rigali f'tit li xejn kien hawn, ġugarelli u ħlewviet xejn. Iżda waqt xi hin liberu ż-żgħażaġh kienu jiġbru b'cejjeċ ta' l-aluminju minn

10 ajruplani mwaqqgħin u b'cejjeċ ta' njam u bihom jaħdmu mudelli ta' bastimenti, ajruplani u tankijiet. Kienu jinħadmu wkoll ċrieket u slaleb minn majka ta' ajruplani mfarrka. Ta' min isemmi wkoll li ħdejn il-knisja ta' Santu Rokku sar bejgħ ta' bosta rigali u pupi maħduma minn suldati u mseħbin ta' diversi

15 għaqdiet. Il-qliġh tqassam lill-fokra. Xi wħud minn dawn il-pupi kienu xbihat ta' piloti u suldati bl-elmi tal-ħadid.

Matul il-ġurnata tal-Milied, li kien il-ħamis, is-sireni newħu ħames darbiet. Kien jum storiku, imma ikreh, jum ta' ferħ imma fl-istess hin jum ta' niket, jum meta t-talb fix-xeltrijiet tħallat mal-ħsejjes karraba ta' l-ajruplani u t-tfaqqiġh tal-kanuni mill-art u tal-bombi mill-ajru. L-ewwel rejd kien

20 fis-sieġha u tliet-il minuta. Kienet lejla ħiemda, iżda mudlama ttiġa tal-blekawt. Għalkemm kien hemm żiffa kiesha, is-sema kien safi, bil-kwiekeb jiddu u jteptu ferħana f'dik il-hermda tal-lejl. Daqqet il-balomba biex tħabbar hbit iehor mill-ajru.

25 Għall-ewwel hbit ħsibt li kont qieghed noħlom! "Isa, qum, halli mmorru fix-xelter!" qaluli...

F'daqqa waħda dik il-hermda nkisret minn inbiħ ta' kelb. Tlaqna lejn ix-xelter. Is-sema kien imdawwal bis-serċajts u taħtu

30 x-xefaq imdawwal jitbewwes ma' l-ilma tal-baħar tal-Port il-Kbir. Id-dehra kienet maqsuma fi tnejn mid-dell sewdieni ta' ħajt ta' bini mġarraf. F'tit hin wara l-paċi ta' jum il-Milied inkisret mill-ħsejjes ikarwtu ta' ajruplani qed joqorbu. Ma ridniex nemmnu li anki f'dan il-jum għażiż kien se jsir hbit

35 iehor. Forsi, ħsibt dak in-nhar, kienu ajruplani tagħna, telqin minn Malta. Iżda ma kienx hekk! F'tit f'tit il-ħsejjes ta' l-ajruplani bdew dejjem aktar joqorbu. F'daqqa waħda smajna l-

bombi nizlin u bzajna... Tifqigha wara l-oħra, duħħan, sparar u dawl. Duħħan u riħa ta' porvli tħalltu mar-riħa niedja tal-

40 ħaxix li kien jikber fuq it-trab ta' ħafna bini mġarraf. Għajta rqiqa nstemgħet tofroq id-dlam. Nies oħra nstemgħu jwerżqu. Qalb dak il-biża' u ġenn sħajjilti nilmaħ xi erwieħ jiġġerrew fid-dlam qishom mitlufin, qed ifittxu l-kenn.

Inzilna fix-xelter u xi wħud qalu li kien hemm tifel nieqes.

45 Forsi ntlagat b'xi balla?

(Charles J. Boffa, *It-Tliet Iblet Matul l-Aħħar Gwerra* (1976), paġ. 28-29)

I-aktar meta fl-aħħar jistqarr "Qalb dak il-biża' u ġenn stħajjilti nilmaħ xi erwieħ jiġġerrew fid-dlam qishom mitlufin, qed ifittxu l-kenn"? (vv. 42-43)

IL-GRAMMATIKA

(18) Agħti l-mamma u l-għerq ta': (a) sab (v. 1), (b) tqassam (v. 15), (c) daqqet (v. 25), (d) thabbar (v. 25), (e) qum (v. 26), (f) immorru (v. 27), (g) tel-qin (v. 35), (g) bdew (v. 37), (gh) smajna (v. 37), (h) tofroq (v. 41).

(19) Ghid il-forma ta': (a) titjeb (v. 7) (b) newħu (v. 18), (c) thallat (v. 20), (d) jiddu (v. 24), (e) nkisret (v. 28), (f) jwerzqu (v. 41), (g) stħajjilti (v. 42), (g) jiġġerrew, (v. 42), (gh) ifittxu (v. 43), (h) ntlakat (v. 45).

(20) Qieghed il-verbi li ġejjin fl-istess persuna tal-perfett: (a) jagħmlu (v. 6), (b) jagħtu (v. 6), (c) titjeb (v. 7), (d) isemmi (v. 13), (e) jiddu (v. 24), (f) qum (v. 26), (g) immorru (v. 27), (g) nemmnu (v. 34), (gh) tofroq (v. 41), (h) ifittxu (v. 43).

(21) Qieghed il-verbi li ġejjin fl-istess persuna ta' l-imperfett: (a) sab (v. 1), (b) newħu (v. 18), (c) thallat (v. 20), (d) daqqet (v. 25), (e) thabbar (v. 25), (f) bdew (v. 37), (g) smajna (v. 37), (g) bzajna (v. 38), (gh) instemgħet (v. 41), (h) qalu (v. 44).

(22) Ohroġ aġġettiv minn: (a) periklu (v. 2), (b) at-takki (v. 3), (c) ajru (v. 3), (d) heġġa (v. 4), (e) ferħ (v. 19), (f) noħlom (v. 26), (g) dell (v. 31), (g) paċi (v. 32), (gh) bzajna (v. 38), (h) kenn (v. 43).


(23) Sawwar verbi minn: (a) sab (v. 1), (b) periklu (v. 2), (c) serju (v. 2), (d) liberu (v. 8), (e) mudelli (v. 10), (f) rejd (v. 21), (g) tnejn (v. 31), (g) sparar (v. 38), (gh) ġenn (v. 42), (h) kenn (v. 43).

(24) Agħti l-partiċipju passat ta': (a) jeqred (v. 4), (b) itejbu (v. 5), (c) jagħmlu (v. 6), (d) jagħtu (v. 6), (e) isemmi (v. 13), (f) thabbar (v. 25), (g) ħsibt (v. 35), (g) smajna (v. 37), (gh) thalltu (v. 39), (h) ifittxu (v. 43).

(25) Agħti s-singular ta': (a) ġugarelli (v. 8), (b) hlewwiet (v. 8), (c) zghazagh (v. 9), (d) ċrieket (v. 12), (e) slaleb (v. 12), (f) mseħbin (v. 14), (g) foqra (v. 15), (g) xbiħat (v. 16), (gh) hsejjes (v. 36), (h) erwieħ (v. 42).

(26) Nissel nomi minn: (a) ruħu (v. 1), (b) komda (v. 6), (c) ħadid (v. 16), (d) newħu (v. 18) (e) ikreħ (v. 18), (f) kiesħa (v. 23), (g) safi (v. 24), (g) qaluli (v. 27), (gh) spārar (v. 38), (h) porvli (v. 39).

(27) Skond l-awtur, "L-ewwel rejd kien fis-sieġha u tlittax-il minuta" (vv. 21-22). Madankollu, bil-Malti dan il-hin ngħiduh aħjar 'fis-sieġha u kwart nieqes żewġ minuti'. Kif ngħiduhom dawn il-hinijiet? (a) 1.10 a.m.; (b) 1.55 a.m.; (c) 5.20 p.m.; (d) 7.25 p.m.; (e) 8.30 a.m.; (f) 10.50 a.m.; (g) 6.40 a.m.; (g) 4.58 p.m.; (gh) 11.56 a.m.; (h) 11.45 p.m.



MUDELLI

MILL-KARTA TA' L-EŻAMI

SEZZJONI MEJJU/GUNJU, 1987:

L-EWWEL KARTA

a. *It-titlu*. L-għala s-snajja' Maltin baqgħu lura għalkemm huma mill-aqwa.

b. *Taqsis*

Il-Maltin nies tas-sengħa u kapaċi għas-snajja' kif jist-qarru l-barranin tal-qatgħa, fosthom xi parlamentari Ingliżi li jidhrilhom li l-artiġjani Maltin tajbin daqs l-artiġjani Ingliżi u daqs kulhadd. Madankollu, is-snajja' Maltin m'humieħ mexjin "il quddiem minħabba li ftit qed jatt-tendu l-iskejjel tad-disinn. Hemm min mhux qed imur għax ma japprezzax l-importanza ta' dawn l-iskejjel u min qed imur mhux jattendu l-kors shiħ. (60 kelma)

c. i. *Is-silta għandha bixra argumentattiva*.

ii. *Erba' kelmiet ta' nisel Rumanz: parlament, ministri, disinn, skejjel*.

iii. *Qawl Malti fis-silta: Kull tajr jifraħ b'rixu*.

iv. *Sinonimi: strangieri = barranin; kapaċità = ħila; ħafna = bosta; intelligenza = dehen*

v. *Negattiv: jixhduhulna ⇒ ma jixhduhulniex; jinqalgħu ⇒ ma jinqalgħux; beda ⇒ ma bediex jitgħalliem ⇒ ma jitgħallimx*.

vi. *Opposti: jifraħ ⇒ jagħli; barranin ⇒ ġewwinin; ifaħħru ⇒ imaqdru; bzulija ⇒ għazz*.

d. i. *Singular: snajja' ∈ sengħa; uħud ∈ wieħed; mgħallmin ∈ mgħalliem; barranin ∈ barrani*.

ii. *Kelmiet fl-għadd imtanni: għajnejhom, idejhom*.

iii. *Il-mamma u l-għerq: jixhduhulna ∈ xehed ∈ X-H-D; marru ∈ mar ∈ M-W-R; baqgħu ∈ baqa' ∈ B-Q-Għ; jistgħu ∈ seta' ∈ S-T-Għ*.

iv. *Il-forom: iħabbtuha: it-II F.; niftaħru: it-VIII F.; jinqalgħu: is-VII F.; jitgħallmu: II-V F.*

v. *Verbi fl-istess persuna tal-Perfett: jixhduhulna: xehduhulna; ma ntawlux: ma tawwalniex; jistgħu: setgħu; jitgħallmu: tghallmu*.

vi. *Aġġettivi: bzulija ⇒ biezel; għerf ⇒ għaref; għaqal ⇒ għaqli; jifraħ ⇒ ferħan*.

Qatt ħsibt kemm hija importanti x-xjenza f'ħajtek? Ix-xjenza taffettwa l-ikel li tiekol, l-ilbies li tilbes, id-divertiment li tfittex u l-mod kif tivvjaġġa. Tinfliwenzalna mhux biss kulma nagħmlu imma wkoll kif naħsbuha. Ix-xjenza hija mod ta' ħajja.


Xi wħud iħarsu lejn ix-xjenza bħala studju misterjuż wisq. Jimmaginaw li x-xjenzati kollha jilbsu l-gagaga bajda tal-laboratorju u jaslu għas-soluzzjonijiet strambi bis-saħħa tal-formoli sigrieti. Dawn in-nies ma jifhmux li kull min jaħseb xjentifikament u jinqeda bl-għerf xjentifiku jista' jqis lilu nnifsu bħala xjenzat.

Ix-xjenzat tabilhaqq irid ikun jaf il-għala. Ifittex it-tweġibiet kemm għall-mistoqsijiet sempliċi u kemm għall-mistoqsijiet kumplessi. Dawn it-tweġibiet iridu jibnew fuq il-fatti ppruvati u mhux fuq il-fehma. F'dan is-sens tkun qed tagħmilha tax-xjenzat kull darba li ssaqsi "l-għala?" u taċċettahom biss it-tweġibiet jekk issib il-provi. Hemm xi passi fuqieħ iridu jimxu x-xjenzati meta jigu wiċċ imb'wiċċ ma' problema xjentifika. Dawn il-passi jsawru dak li ngħidulu l-metodu xjentifiku.

TISLIBA "ANALIZI" NUMRU 1

SPONSORJATA MID-DITTA MERLIN LIBRARY

minn ĠORĠ MIFSUD



MIMDUDIN

1. F'dan il-post preistoriku mar Ġorġ Pisani bl-immaginazzjoni tiegħu biex jikteb poezija (5+3).
6. L-Imperattiv singular tal-verb 'biex' (3).
8. Lewn it-trab li jkun hemm fl-estrem (5).
9. Fil-Kripta ta' Santa Agata fil-poema "Il-Ghanja tas-Seba' Niċeċ", Ġorġ Zammit jara x-xbihat imqaddsa tal-Bambin f'hoġor Ommu, San Anard, Santa Margerita u San... (4).
- 10 + 39. Lil dan ix-xahar kemm Ġorġ Pisani kif ukoll Ġorġ Zammit kitbulu l-poeziji (2+3).
11. L-inizzjali ta' kittieb ta' nisel Malti li kien ighix Franza (2).
12. Mas-Sur Leli kien jiddiskuti wisq (5).
16. ... l-plagg biex min jużaha ma jhux xokk (5).
17. Il-protagonista tar-rumanz ta' Gużè Ellul Mercer (4).
18. "Suldati..." kitibha Ġorġ Pisani (6).
19. Minn dan offrietli l-armila lil San Dimitri skond "Il-Ghanja tas-Seba' Niċeċ" (4).
21. L-ewwel sillaba ta' l-aġġettiv 'umli' (2).
22. Lill-ġgant ta' dan Pisani jarah "Kburi, bla dahka" (6).
26. Pronom indefinit bil-Malti (2).
27. Suffiss li nżiduh biex nuru l-kobor (2).
28. Strument tal-mużika f'għamla ta' trijangolu jew isem ta' tajra li għandha mis-seqer u mill-ajkla (3).
31. L-egħruq tal-verb 'likkem' (3).
33. L-inizzjali ta' Ellul Mercer qabel it-Tieni Gwerra (2).
34. Skond il-proverbju jagħmlek ilsir (4).
35. Il-vokali kollha tal-kelma 'fekruna' (3).
36. Omm Leli fir-rumanz Leli ta' Haż-Żgħir (7).
38. L-ewwel kelma taht l-ittra 'r' fid-dizzjunarju (2).
40. Is-suffiss tal-partiċipju passat tal-verb 'storda' (2).

WEQFIN

1. Lil wahda minn dan Ġorġ Zammit ighidilha li għandha t-"toghma tas-smewwiet" (7).
 2. Fiha Pisani jilmañ "Tfajla, xuxtha tad-deh'b, għajnejha żoroq" (8).
 3. Jekk... sinjal li qralek wiċċek mad-daqqa ta' ghajn (4).
 4. Skond ir-rumanz **San Gwann** dan kien wiegħed lil Toni Celli li lejlet il-laqqha tal-Kunsill ighibu l-pjanti ta' Glormu Cassar (12).
 5. L-ewwel sillaba tal-verb 'miera' (2).
 6. La raha... kbira sinjal li ma għogħbitux (2).
 7. F'"Il-Ghanja tas-Seba' Niċeċ" Zammit jiftakar fih għax il-Mostin kienu haġġruh (6).
 13. L-ewwel sillaba tal-verb onomatopeiku 'letlet' (3).
 14. ... ma narak għax kont imsiefer (3).
 15. Missier Leli jew huh kellhom dan l-isem (4).
 20. L-ittri komuni tal-kelmiet 'tlugh' u 'tluq' (3).
 23. B'dawn l-ittri jibda isem ir-rivista tagħna (2).
 24. F'"Il-Ghanja ta'..." Zammit iġarrab kriżi kbira (4).
 25. Il-maqlub ta' 'karg' u jekk tirdoppjah ikun hareġ u niżel mal-ġnieb (3).
 26. Gżaw (4).
 29. Tlieta mill-konsonanti likwidi (3).
 30. F'"Il-Ghanja tas-Seba' Niċeċ" Zammit imur Ta'.... u jiftakar f'Karmni Grima (4).
 32. Thassar jew żmaga (3).
 33. Il-borma tiegħu tfuh aktar minn tiegħek (3).
 37. Iż-żewġ konsonanti differenti fil-kelma 'lejja' (2).
- (Nota: L-ittri 'gh' u 'ie' jitqiesu bħala ittra wahda kull darba u għalhekk iridu jitqiegħdu f'kaxxa wahda kull fejn jidhru.)

Taqtax din il-paġna imma ikkopja t-tisliba u ibgħatha lil:

Analizi, Il-Liċeo (Umanitajiet), Misraħ Ġ. Debono, l-Imsida.

It-twegibiet iridu jaslulna sat-30 ta' Novembru, 1987 u r-rebbieħ jingħażel bix-xorti u jingħata b' Lm5 kotba mogħtija mid-ditta MERLIN LIBRARY.

Jistgħu jiehdu sehem l-istudenti kollha mit-III Klassi Sekondarja sas-VI Klassi, l-Ewwel u t-Tieni Sena. Tingħażel l-eqreb soluzzjoni jekk ma jaslux twegibiet korretti għal kollox biex jingħata l-premj.

STAEDTLER



Giov. Muscat & Co. Ltd.
48, Merchants Street, Valletta Tels: 232923, 233879



L.Sapienza & Sons Ltd.

BOOKSELLERS • STATIONERS • WHOLESALERS

P.O. Box 36
26, Republic Street, Valletta, Malta
Telephone: 233621



Nowadays most Maltese businessmen require specialist advice and prompt service on the banking transactions they undertake.

Export Finance, Letters of Credit and advice on Exchange Control are an everyday occurrence in our modern banking world together with countless other services such as Status Reports, Forward Contracts and Bills of Exchange.

At Mid-Med Bank it is the manner in which we provide these services that gives us that competitive edge.

In fact this edge has enabled us to remain in the forefront of the financial sector, a sector which is so crucial to our country's economic progress and achievements.



Mid-Med Bank Limited

HEAD OFFICE: 233 REPUBLIC STREET, VALLETTA,
MALTA.

Tel: 625281 Telex: MW 1370

Malta's Largest Bank

LETTERATURA: TWEĠIBA MUDELL

(ĠORĠ PISANI: SESSJONI MEJJU/ĠUNJU, 1987)

Iż-żgħożija u l-imħabba huma esperjenzi li Pisani jagħtihom importanza ewlenija fil-versi tiegħu. Iddiskuti u seddaq dan bl-eżempji.

1. Il-poeżija ditirambika "Il-Għid taż-Żgħożija" li biha tiftaħ l-antoloġija tirrappreżenta l-aħjar esperjenzi ta' Pisani fuq iż-żgħożija għalkemm inkitbet meta kien qabeż it-tletinijiet tiegħu. Influwenzata ħafna mill-Moviment tal-Futuriżmu minħabba t-ton aggressiv, ġelliedi, sfidanti, bombastiku u enerġetiku li bih jigglorifika l-preżent. Il-poeta joħroġ għal kollox favur il-heffa, is-setgħa, il-vjolenza u l-ġmiel tal-progress. Enfasi kbira fuq il-qerda tal-mard u tal-konservatiżmu u fuq l-eżaltazzjoni tax-xjenza fil-mezzi tal-komunikazzjoni u ta' l-isports.
2. F'bosta poeziji oħra l-imħabba u l-esperjenza taż-żgħożija jithalltu flimkien. Fir-romantiċiżmu l-qalb tibqa' s-simbolu tal-passjonijiet tiegħu. Il-poeżija titqies bħala l-esperjenza intima tal-qalb b'interpretazzjoni estetika tal-grajjiet awtobijografiċi.
3. Il-ħajja interjuri u personali ta' Pisani ta' sikwit tinħass mhedda mill-krizijiet. Fl-isfond ta' l-aqwa esponenti tal-poeżija romantika Maltija, l-aktar b'referenza għall-poeti intimisti bħal Rużar Briffa (1906-63), Anton Buttigieg (1912-83), Karmenu Vassallo (1913-87) u Ġorġ Zammit (twieled 1908), wieħed ikollu jistqarr li f'tit tidher il-kuxjenza mħabbta ta' Pisani fil-poeżiji tiegħu. L-aħjar siltiet tiegħu jidhru meta jħares 'il barra mill-kuxjenza tiegħu, lejn id-dinja ta' barra, lejn il-poplu Malti bl-Istorja u bil-Preistorja tiegħu bħala ġens shiħ li jgarrab grajja gloriuża.
4. L-allużjonijiet għall-imħabba li jifhimhom Pisani biss fil-poeżiji "Lil Palma Xiha" (paġ. 15), "Aprilia" (paġ. 13), "Pars Mea" (paġ. 30), "Tliet Għannejja" (paġ. 41), "Triqat Mitlufa" (paġ. 67-8), "Bla Rażan" (paġ. 41).
5. L-imħabba u l-ewwel esperjenzi tagħha meta ħalla l-kunvent u beda jgħix il-ħajja ta' sekular. Tid-domina ħafna n-nota ta' swied il-qalb, tas-skiet kiefer, tad-diżillużjoni, tas-sens tal-ħtija, tax-xewqa li jinża' mill-umanità kiefra li hu biċċa minnha, ta' l-istmerrija lejn is-soċjetà, bħal fil-poeżiji "Pax Ultima" (paġ. 12), "Bla Rażan" (paġ. 81) u "Bla Tama" (paġ. 82).
6. Kuntrast bejn il-poeżija "Taħt Siġra taċ-Ċipress" (paġ. 17) fejn il-poeta jinħass kuntent bil-vokazzjoni reliġjuża u l-poeżiji kollha msemmija fiż-żewġ punti ta' qabel dan.
7. Minkejja l-glorifikazzjoni ta' l-imħabba l-ġdida misjuba għall-ewwel darba fil-poeżija "Helsien" (paġ. 70), hemm it-ton ta' falliment għax xi hadd seraqlu l-maħbuba tiegħu għal dejjem. Din insiet il-ħalfa ta' darba. Fuq

hekk, ara "Għanja Moħbija" (paġ. 31), "Lwien" (paġ. 66) "Għaliex" (paġ. 66) u "Triqat Mitlufa" (paġ. 67). Il-poeta jaħrab fl-imghoddi biex isib xi jhobb. Ħarstu jifgħha fuq mara reali u/jew ideali frott il-fantasija. Bħar-romantiċi jithassar lilu nnif-su u jxerred id-dmugh fuq tifikiriet awtobijografiċi.

8. Id-djalogu għaddej il-ħin kollu man-natura u l-poeta jagħtiha ħajja u taqtagħlu xi f'tit xewqtu għas-sabar fl-imħabba mitlufa jew mhux misjuba. Hemm id-djalogu mal-fjuri fil-poeżija "Jum il-Ward" (paġ. 9), mas-siġar fil-poeżiji "Lil Palma Xiha" (paġ. 14), "Taħt Siġra taċ-Ċipress" (paġ. 17), max-xhur tas-sena, bħal ma' April fil-poeżija "Aprilia" (paġ. 13) u ma' l-agħsafar bħall-kanarin fil-poeżiji "Għasfur Ċkejken" (paġ. 22, 23) u "Lill-Kanarin Tiegħi" (paġ. 42).



ĠENERI DRAMMATIĊI MALTIN

riżultat ikun għajb u rvina. Ma tridx wisq biex tilmaħ hawn xejra ta' pessimizmu. Il-holqa bejnu u Shakespeare kien Byron. Byron sab skuża għal Kajjin f'**Cain**; Ibsen, jurina lill-bniedem Ġuda bħala qaddej tas-soċjetà.

Ir-realiżmu ta' Ibsen qata' wkoll l-artifijjalità fir-reċtar, imma dak tiegħu kien realiżmu limitat, selettiv, b'suġġetti realistiċi għalkemm hafna drabi anqas ma hu nieqes l-element melodrammatiku, imma bi djalogar f'it jew wisq maħsub u eżatt kemm fil-logika u kemm fil-għażla tal-kelma u l-espressjoni. Kien għadu l-bidu, u riedu jgħaddu hafna snin biex naslu għad-djalogar naturalistiku tal-lum. Aktarx li huwa lil August Strindberg (1849-1912), Żvediż, li għandna nattribwixxu l-introduzzjoni tan-naturaliżmu bi drammi bħal **Is-Sinjorina Julie** (1888). Fi Franza ta sehem kbir Emilie Zola, u Becque stabbilieh bis-saħħa tat-*Theatre Libre* ta' Antoine. Fir-Russja, Stanislavski, *producer* u t-Teatru ta' l-Arti ta' Moscow għamlu suċċess bid-dramm ta' Maxim Gorki, **Il-Qiġan** (1902), imma kien fil-Ġermanja li dan it-teatru naturalista rabba l-għeruq l-aktar felhana b'**Die Familie Seltsche** (1890) ta' Arno Holz u d-drammi naturalisti ta' Hauptmann u Schönnher. L-Istati Uniti tawna kontribut importanti bid-drammi bikrin ta' Eugene O'Neill, ċerti aspetti tax-xogħol ta' Maxwell Anderson u verżjonijiet dramatizzati tar-rumanzi ta' Erskine Caldwell u Steinbeck.


Nerġa' għar-Russja u l-erba' drammi kbar u importanti letterarjament u storikament ta' Cekov (1860 - 1904), realista, li sab is-suġġetti tiegħu fil-hajja u d-drawwiet ta' kuljum, imma nqeda wkoll bis-simboliżmu; il-qirda tal-gawwija f'**Il-Gawwija** (1896) tissimbolizza s-seduzzjoni ta' Nina minn Trigorin, f'**Il-Gardina taċ-Ċirasa** (1904) il-gardina tissimbolizza lir-Russja, li min hu fil-hakma qed iħalli taqa' f'idejn min ma jafx jibza' għaliha u min ma jgħożżhiex. F'ittra lil habibu Suvorin, Cekov

kiteb: "Għandna nkunu kompleksi u sempliċi daqskemm hija l-hajja. In-nies tiekol u fl-istess waqt jigri dak li jhennilha jew iħassrilha hajjitha."


Kemm fl-Ingilterra u kemm fl-Italja, ir-realiżmu dam ma rabba għeruq fuq il-palk. Fl-Ingilterra ried jaasal Bernard Shaw bil-kritika narxa tiegħu biex sa fl-aħħar ġew aċċettati Ibsen u Strindberg.

It-teatru realista u naturalista, li hawn min isejjaħlu wkoll verista, huwa oġġettiv, jiġifieri l-awtur iżomm ruħu indipendenti kemm jista' jkun mill-karattri, iqishom bħala nies li jara u jisma', imma mhux tabilfors jaf il-għaliex ta' mġibthom, jista' jifhem u jista' ma jifhemx; kemm jista' jkun ma jindahlhomx, iħallihom imexxuh huma, wara li jistabbilixxu bidu, sitwazzjoni u karattri involuti. Idealment ir-realista jibda drammi bla ma jaf fejn se jispicċa jew jikkonkludi — għax dik u hekk hija l-hajja. Inkonklużiva u inkonsekwenzjali, anzi kapriċċuża - u ma hemm xejn li wiehed jista' jagħmel. Huwa l-karattru li jikkellem, fil-herqa, il-hegga u s-sitwazzjoni tal-mument, mhux l-awtur. U la l-awtur realista jew naturalista jaċċetta l-hajja kif inhi, u hekk jipproduċiha, jiġi li dawn it-teatri huma minn qaddishom pessimisti: ir-realista sab lil Kajjin meta sar jaf il-bniedem, u għalih in-natura umana għadha dik ta' Kajjin, imqar jekk it-tajjeb u l-hanin ma jonqosx. Il-bniedem m'hux liberu li jibdel jew jinbidel, imqar jekk inholog hieles biex jagħzel it-tajjeb mill-hażin, għax ikkundizzjonat mid-determiniżmu evoluzzjonarju li jillimitalu l-libertà tiegħu.

Ta' din l-ghamla hija fil-biċċa l-kbira l-kitba drammatika tiegħi. Nahseb li nkun ġustifikat jekk ngħid li kont jien li bdejt ir-realiżmu fit-teatru Malti bid-dramm "Salib Haddiehor", b'reazzjoni għat-teatru romantiku li kienu bdew Luigi Rosato (**Caterina**), Anton Cremona (**Il-Fidwa tal-Bdiewa**) u Erin Serracino Inglott (**Il-Barrani**, **Ir-Raheb**, **Ir-Ragel li Madha mal-Mewt**, **Razzu Vidal**) u oħrajn ta' anqas importanza. Drammaturgi Maltin oħra li kitbu drammi romantiċi huma Ġużè Galea, Ġorġ Zammit u Ġorġ Pisani.



FARSONS SHANDY



TASTEFULLY REFRESHING

A quality product from FARSONS